

باب اول

(ابتدایہ)

--- رشد و ہدایت کے تین مراکز

ہر کسی از ظن خود شد یار من --- ما ز درون من نجست اسرار من (رومی)

(ترجمہ: ہر کوئی میرا شناسا بن گیا - پر نہ سمجھا - ہیں میرے اسرار کیا؟)

۱۹۶۰ء اور ۱۹۷۰ء کی دہائی میں پشاور یونیورسٹی کے کیمپس پر طلباء اور اساتذہ کی روحانی فیض و تربیت کے لیے مندرجہ ذیل تین مراکز قائم تھے۔

- لالا عبدالرحیم نیازی کا مکتب فکر و نظر

- عبید اللہ ڈرانی کا مطب اور درگاہ

- مولانا محمد اشرف سلیمانی کا تبلیغی مشن

سابقہ وائس چانسلر چوہدری محمد علی صاحب کو ایک مجلس مذاکرہ میں ایک بار اس حقیقت کا فخریہ اعتراف کرنا پڑا کہ پشاور یونیورسٹی میں مذہبی اور روحانی ماحول چھا رہا ہے۔ جبکہ اس سے قبل یہ کہاوت مشہور تھی کہ اسلامیہ کالج شرابی کبابی کالج ہے جبکہ ایڈورڈز کالج گڈ مڈ کالج ہے۔ اسلامیہ کالج میں طلباء کا یونیفارم کالی شیروانی اور سفید شلوار تھی۔ اس لیے انہیں کالے کوئے کہا جاتا تھا جبکہ ایڈورڈز کالج والے سبز بلیزر کیساتھ گرے پتلون پہننے کی وجہ سے سبز چوچے کہلاتے تھے۔ اُس وقت تک سر زمین پشاور میں یہی دو کالج مشہور تھے۔ ان کالے کوؤں اور سبز طوطوں کے جھنڈ آخر پشاور یونیورسٹی میں آملے۔

ان طلباء کی دینی معلومات کا یہ حال تھا کہ بقول اسلامیہ کالج کے شعبہ اسلامیات کے صدر نشین محترم قاضی نور الحق ندوی المعروف ڈین صاحب کے 'چارسدہ کے ایک طالب علم نے اپنے پرچہ اسلامیات (اختیاری) میں اس سوال کہ "اسلام کے پانچ بنیادی ارکان دین کونسے ہیں؟" کے جواب میں لکھا تھا: (۱) سر سید احمد خان (۲) مولانا محمد علی جوہر۔ (۳) علامہ اقبال۔ (۴) قائد اعظم۔ (۵) لیاقت علی خان۔ اسی طرح اسلامیہ کالج کی تاریخی مسجد جس کی بنیاد مجاہد ملت حاجی صاحب ٹرنگزی (رح) نے رکھی تھی۔ وہاں ڈین صاحب ڈکٹیٹر بن کر کسی اور واعظ یا مصلح کو تقریر کرنے یا اپنا پروگرام پیش نہ کرنے دیتے۔ صرف جمعہ کے روز نماز سے قبل خود ایک خطبہ ضرور ارشاد

فرماتے۔ جس میں دینی۔ مذہبی اور روحانی مسائل پیش کرنے سے زیادہ لطیفے اور چٹکلے اور طنزیہ بول ہوتے۔ البتہ حضور صلی اللہ علیہ وسلم اور اسلام کا معاشرتی نظام زندگی وہ بڑے مؤثر اور جذباتی انداز میں پیش کرتے تھے۔ لیکن ان کے اس والہانہ انداز بیان پر بھی شعبہ تاریخ کے انچارج ڈاکٹر منور خان کو بہر حال یہ اعتراض تھا کہ "ڈین صاحب اپنے بیان میں حضور صلی اللہ علیہ وسلم کا اسم گرامی یوں لیتے ہیں' جیسے آپ ﷺ ان کے ہم جماعت رہے ہوں اور صحابہ کرام رضوان اللہ علیہم اجمعین کا ذکر یوں فرماتے جیسے یہ مقدس ہستیاں بچپن میں ان کے ساتھ گلی میں کھیل چکی ہوں۔ (نعوذ باللہ۔ خاکم بدہن)۔ اصل حقیقت یہ تھی۔ کہ ڈین صاحب کی عادت تھی کہ وہ اپنے وعظ میں پہلے اپنا رواں فقرہ مکمل کرنے کے بعد حضور نبی کریم ﷺ پر درود و سلام بھیجتے۔ مثلاً" وہ کسی بھی روایت کا آغاز یوں کرتے۔ محمد(ص) ایک بار اپنے دو یاروں ابوبکر(رض) اور عمر(رض) کے ساتھ کہیں جارہے تھے۔ بعد از تکمیل فقرہ کچھ وقفے کے بعد کہتے "صلی اللہ علیہ وسلم۔ ڈاکٹر منور خان ایسے بے باکانہ بیانات پر سخت معترض تھے۔ اور ان کو شان نبی ﷺ اور اصحاب رسول(رض) کی شان میں گستاخی اور بے ادبی پر معمول سمجھتے۔ میری اس لمبی تمہید کا مطلب صرف یہ بتلانا ہے کہ ان سالوں میں کالج اور یونیورسٹی کی علمی فضا پر نسبتاً دینی کم علمی اور روحانی افلاس کی ایک تاریکی چھائی ہوئی تھی۔ وائس چانسلر چوہدری محمد علی صاحب کی مخلصانہ کوششوں سے جہاں علمی شعبوں کو ایک نئی جہت ملی' وہاں ذکر و ہدایت کے تین ذکر کردہ فانوس روشن ہو گئے۔ اور طلباء و اساتذہ کی ایک نیک و صالح۔ بابت شریعت نسل وجود میں آتی گئی۔ ہم اس مضمون میں ان متنوع الفکر بزرگ شخصیات کی تعلیمات۔ تصنیفات اور طریقہ ہائے دعوت و تبلیغ۔ تربیت ذکر و فکر اور حاصل نتائج پر مختصراً" روشنی ڈالیں گے۔

باب دوم

خاموش مبلغ (لالا عبد الرحیم نیازی قدس سرہ)

ہر کی جشمی شیرین باشد - مردُم و مُرغ و مُور گرد آیند
ترجمہ: جہاں کہیں بھی میٹھا چشمہ ہوگا۔ انسان۔ پرندے اور چیونٹیاں اس پر جمع ہونگیں۔

اعزازی پروفیسر

لالا عبد الرحیم ایسی ہی ایک خدا رسیدہ بزرگ تھے۔ جنہوں نے بغیر کسی لالچ۔ طمع یا دُنیوی غرض کے مخلوقِ خدا کی روحانی رہنمائی کیلئے پشاور یونیورسٹی کے علمی مگر رنگین ماحول میں علم و معرفت کا ایک دبستان قائم کر دیا تھا۔ اور یہی ان کے قابلِ فخر شاگرد چوہدری محمد علی وائس چانسلر کی شدید خواہش تھی جو اُن کے ۱۹۱۳ء میں اسلامیہ کالج کے قیام کے وقت اولین شاگردوں میں سے تھے۔ چوہدری صاحب نے انہیں پشاور یونیورسٹی میں اعزازی پروفیسر بننے پر راضی کر کے کیمپس پر مستقلاً آباد کرنے کا انتظام کیا۔ اور پھر وہ کئی سال تک نئی نسل کی روحانی تربیت فرماتے رہے۔

سب کا میکدہ

ایک ایسا میکدہ جہاں پر رند کو بقدر ظرفِ اذن جام تھا۔ زاہد۔ عابد۔ گنہگار۔ پارسا۔ عالم و جاہل۔ اُستاد۔ طالبِ علم۔ امیر اور فقیر ہر کسی کو اپنی صلاحیت اور فطری استعداد کے مطابق حصہ پہنچتا۔ ایک عجیب سی محفل گرم ہوتی۔ ایک جانب تذبذب میں مبتلا فلاسفر تشریف فرما ہوتے۔ تو دوسری طرف اپنی بھاری بھر کم کمبلوں میں لپٹے مال و دولت کے نشے میں مست دُنیا دار صوفیوں پر ٹیک لگائے ہوتے۔ غم ہائے دُنیا سے بے نیاز نوجوان طالب علموں نے ایک الگ لا اُبالی دُنیا بسائی ہوتی۔ لحظہ بعد دروازے سے ایک بوسیدہ پھٹی خرّقہ میں ملبوس ملنگ "اللہ ہو" کے نعرے مارتا ہوا اندر شریک محفل ہو جاتا۔ متنوع عجیب و غریب موضوعات پر زور و شور سے بحث لگی رہتی۔ درمیان میں ایک صوفیے پر براجمان ایک نورانی بشر ہوتا۔ جو بظاہر اس ساری مغزخوری کی فضا سے لا تعلق آنکھیں بند کیئے نظر آتے۔ یہ بزرگ شخصیت بڑے مزے سے گاہے بگاہے حقے کے کش لیتے اور تب دھوئیں کے مرغولے بلند ہوتے دکھائی دیتے۔ ونسٹن چرچل کا پائپ۔ گاندھی جی کی بکری اور

لالا صاحب کا حقہ ایک دوسرے کیساتھ لازم و ملزوم تھے۔ چہرے پر ایک سفید خشخشی ریش سجائے ہوئے جیسے مرزا اسد اللہ غالب کی آخری عمر کی تصویر ہو۔

لالا عبالرحیم ایک خاموش مبلغ اور بڑے مہمان نواز مُرشد تھے۔ ذکرِ قلبی اور مخفی میں مصروف رہتے۔ عشاء سے پہلے محفلِ برخواست ہوجاتی۔ اور حضرت کسی فارسی یا انگریزی شاعر کی صوفیانہ رباعی یا "سٹینزہ" دہراتے ہوئے اپنے خلوت خانے میں ذکر و فکر اور عبادت و ریاضت کے بعد کچھ ساعت استراحت فرماتے۔ جب کوئی مسئلہ منطقی دلائل - جذباتی باتوں - فلسفیانہ استدلال اور تاریخی مثالوں سے حل نہ ہونے پاتا۔ ہر ذہن تھک جاتا اور ہر عقل حیران ہوجاتی۔ تو درمیان میں تشریف فرما خاموش مبلغ اپنی آنکھیں وا کر دیتے۔ اور آہستہ سے تاثیر بھری مہم سی بات کہہ جاتے۔ کوئی تو اس اشارے کو سمجھ لیتا اور کئی دیگر ایسے ہی سر ہلا دیتے۔ بات کیا ہوتی۔ ایک الہامی آواز ہوتی۔ حال و قال سے نکلا ہوا ایک راز۔ ہر ذہن کی تسلی ہوجاتی۔ ہر بیکرار آسودگی پاجاتا۔ کسی اور کیلئے مزید کچھ کہنے کی گنجائش باقی نہ رہ پاتی۔ ہر بندہ اپنی جگہ پر مطمئن اور حقیقت آشنا ہوجاتا۔ یہ تھا لالا صاحب کا ناقصوں اور علمی تشنگی بجھانے والوں کو فیض پہنچانے کا منفرد اور نادر طریقہ۔

مجھے وہ دن خوب یاد ہے جب حاضرین مجلسِ زمان و مکان کے فلسفے پر بحث میں مصروف تھے۔ پروفیسر معراج مصطفیٰ 'برگسان' ڈیکارٹ اور آہنستا ہن کے نظریات کے حوالے پر حوالہ دے جا رہے تھے۔ ڈیڑھ گھنٹہ لیکچر دیتے رہے۔ لیکن حاضرین محفل کے شکوک و شبہات مزید بڑھ رہے تھے۔ مقرر موصوف سے فلسفے کی پُر پیچ گلیوں میں حقیقت کی منزل گم ہوچکی تھی، ان کے پاس "حکمتِ یونانیان" اور "حکمتِ فرنگیان" کا کافی ذخیرہ موجود تھا۔ لیکن یہ ایسا مسئلہ نہ تھا کہ بغیر "حکمتِ ایمانیان" کی مدد سے حل ہوجاتا۔ لالا صاحب جو اس ساری بحث کے دوران آنکھیں بند حالتِ استغراق میں ذکرِ قلبی و مخفی میں مصروف تھے 'اچانک انہوں نے ایک مخصوص انداز میں آنکھیں وا کیں۔ جواب مختصر تھا۔ لیکن کئی معانی اور مطالب سے بھر پور۔ فرمایا "تمہارا اس فقیر کے متعلق کیا خیال ہے جو کہتا ہے کہ زمان و مکان دونوں میری جیب میں پڑے ہیں؟"۔

ایک روز ایک نوجوان نے ان سے پوچھا کہ آیا یہ صحیح ہے کہ عمر بڑھنے کیساتھ ساتھ انسان کی ذہنی قوت ترقی کرتی جاتی ہے اور عقل بڑھ جاتی ہے؟۔ لالا صاحب بولے کہ معاملہ اس کے برعکس ہے۔ بڑھاپے میں انسان کی ذہنی استعداد۔ عقل اور دماغی قوت مضحل ہوجاتی ہے۔ جبکہ جوانی میں ذہنی قوت بامِ عروج پر ہوتی ہے۔ لیکن جنسی جبلت اسے کام نہیں کرنے دیتی۔ عمر کے بڑھنے کے ساتھ جب دیگر جسمانی قوتوں کے ہمراہ جنسی قوت بھی کمزور پڑ جاتی ہے۔ تب یہ فرد بغیر کسی رکاوٹ کے اس عالم حیرت میں صحیح اور گہری سوچ کرنا شروع کر دیتا ہے۔ یہ کہتے ہوئے انہیں شاہد اپنی جوانی کا زمانہ یاد آگیا۔ تو اُردو کا یہ گیت اپنے ساتھ آہستہ آہستہ گنگنانے لگے:

"اسیر پنچہ عہد شباب کر کے مجھے - کہاں گیا میرا بچپنا خراب کر کے مجھے"

اگرچہ وہ فطرتاً خاموش طبع اور سنجیدہ شخصیت تھے۔ بہت کم بولتے اور وہ بھی چند ایک ذومعنی اور مختصر فقرے۔ اس کے باوجود موقع کی مناسبت سے ایک آدھ قصہ گزری جوانی کے دنوں کا

بھی نوجوان حاضرین کی خوش طبعی اور دلچسپی کیلئے سنا جاتے۔ شہرِ دلی اور اس کے چاندنی چوک کا ذکر ہو رہا تھا۔ لالا صاحب نے فرمایا کہ اس چوک میں ایک روز ایک سبزی فروش تازہ تازہ - نرم نرم اور پتلی پتلی بھنڈیاں ایک ریڑھی پر بیچ رہا تھا۔ ساتھ ہی تشبیہات اور استعاروں سے مُرصع اُردوئے معلیٰ کی نزاکت اور نفاست کو ملحوظ رکھتے ہوئے یہ ادیبانہ صدا گاہگوں کو دعوتِ نظارہ و خرید سودا دے رہا تھا۔ "للی" کی اُنکلیاں ہیں۔ مجنوں کی پسلیاں ہیں۔"

علامہ اقبال نے اعلیٰ حضرت نادر شاہ کی دعوت پر کابل جاتے وقت پشاور کے ڈاک بنگلے میں ایک رات قیام کیا تھا۔ لالا صاحب فرماتے تھے کہ وہ بھی اپنے چند پروفیسر ساتھیوں کے ہمراہ اُن سے ملنے گئے تھے۔ ایسا معلوم ہوتا ہے کہ وہ علامہ مرحوم کی شخصیت اور فلسفے سے کچھ زیادہ متاثر نہیں ہوئے۔ البتہ ٹیگور کی شخصیت اور فن کی مدح وہ اکثر بیان کرتے تھے۔ اسی طرح گاندھی جی کے بارے میں وہ ایک خواب بیان کرتے (اپنا یا پرایا؟) کہ گاندھی جی اسلام کے کافی مداح تھے۔ لیکن جب مہاتما جی سے اسلام قبول کرنے کی بات ہوئی تو اُن کا جواب تھا۔ "بڑا کھون (خون) ہو جائے گا۔"

اویسی طریق اور خلقِ خدا سے محبت:

لالا صاحب نے شیخ عبد القادر جیلانی (رح) سے اویسی طریقے پر فیض پایا تھا۔ وہ اکثر اس کا ذکر فرمایا کرتے تھے۔ البتہ کسی زندہ شخصیت سے ان کے فیض لینے کا قصہ میں نے نہیں سنا۔ لالا صاحب عالمِ با عمل تھے۔ عارفِ بے بدل تھے۔ زاہدِ شبِ زندہ دار تھے۔ فاضلِ اجل تھے۔ اُستادِ کامل تھے۔ محرمِ رازِ ربانی تھے۔ لیکن مجھ جیسے بے بصیرت انسان کیلئے ان کی مندرجہ ذیل خوبیاں باعثِ کشش تھیں۔

وہ اپنی ذات میں سراپا مہر - محبت اور شفقت تھے۔ ہر شخص کی عقلی استعداد کے مطابق بات کرتے۔ مجھ جیسی کئی بے صلاحیت اور ناقص العقل افراد کے منہ سے نکلی بے ٹکی باتوں پر بجائے سرزنش کے حوصلہ افزائی فرماتے۔ ایک دن میں نے انکی اعلیٰ مجلس میں پشتو کا یہ ٹپہ پیش کیا:

ورخہ فلک لاس دے آزاد دے --- یار مے دے جدا کہ اوس دے خہ پروا لرم

ترجمہ: (جاؤ بے رحم فلک تیرے ہاتھ آزاد ہیں)

میرا یار بجھڑ گیا ہے 'اب مجھے تیری کیا پروا ہے۔)

اُردو ترجمے کیلئے میں نے لالا صاحب کی طرف دیکھا۔ وہ مُسکرا دیے۔ ان کی مسکراہٹ کے انداز سے ہی مجھے اپنے کہے ہوئے شعر کی بے وزنی کا احساس ہو گیا۔ لیکن لالا صاحب نے فوراً فرمایا - اچھا بھلا بنوچیوں کا "توس" (خالی خولی دھمکی) ہے۔ "توس" کے لفظ سے صحیح لطف صرف ایک اصل بنوں کا باسی اُٹھا سکتا ہے۔ یاد رہے کہ لالا صاحب دورانِ ملازمت گورنمنٹ کالج بنوں کے پرنسپل بھی رہے تھے۔ شعر کی فرمائش دوبارہ اور سہ بارہ فرمائی۔ صرف اس ہیچمدانی کی حوصلہ افزائی کی خاطر۔

(۲) ان کی دوسری بڑی خوبی ان کی انتہائی سخاوت اور میزبانی تھی۔ پنشن۔ ہدیہ اور نذرانے سب چھ وہ ضرورت مندوں پر تقسیم کر دیتے۔ اور اپنے پاس کچھ بھی نہ چھوڑتے۔ ان کی وفات پر منعقدہ تقریب میں قاضی نور الحق ندوی (ڈین صاحب) نے اپنی تقریر میں ایک واقعہ بیان کیا کہ میں اور لالا صاحب اسلامیہ کالج کیمپس پر ایک وقت میں پڑوسی تھے۔ میں دیکھتا تھا کہ لالا صاحب اپنی ساری آمدن اللہ کے نام پر ضرورت مندوں میں تقسیم کر دیتے تھے اور اپنے پاس کچھ بھی نہ رہنے دیتے۔ ایک دن میں نے بھائی بندھن کے ناطے ان کو مشورہ دیا۔ کہ "لالا صاحب! آپ آلِ اولاد والے ہیں اتنی سخاوت اچھی نہیں کہ کل آپکی اولاد تکلیف و تنگی میں مبتلا ہو۔ اس پر لالا صاحب بہت خفا ہوئے۔ فرمایا "ڈین صاحب! آپ مجھے اس قسم کا مشورہ دے رہے ہیں۔ کیوں میرا پروردگار غیرتی نہیں ہے۔ آج جب میں اُس کے نام پر غیرت کر رہا ہوں۔ کل وہ میری اولاد کے نام پر غیرت نہیں فرمائے گا؟" ڈین صاحب نے کہا کہ اس جواب مجھے بے حد شرمندہ اور لا جواب کر دیا۔ اور آج ہر فرد پر یہ بات واضح ہے۔ کہ لالا صاحب کی اولاد کو ہر لحاظ سے دُنیاوی فراغت حاصل ہے۔ اس کے بعد ڈین صاحب نے دعا کیلئے ہاتھ اٹھائے۔ اور بڑے سوز اور اشکبار آنکھوں سے لالا صاحب کے حق میں مالکِ حقیقیدار ہوئے کے دربار میں درخواست ہوئے۔ "بارِ الہی! عبدالرحیم نے ساری عمر تیرے نام پر غیرت کی۔ آج وہ تیری غیرت کا محتاج ہے۔"

لالا صاحب اسلامیہ کالج پشاور کے اولین اساتذہ میں سے تھے۔ کافی عرصہ فلسفے اور منطق کا درس دیتے رہے۔ لیکن صرف عقل کے بل بوتے پر حقیقتِ کل تک رسائی ناممکن تھی۔ لیکچر کے دوران مالکِ حقیقی کی درگاہ میں سجدہ ریز ہوجاتے۔ اس لیے اعلیٰ حکام نے ملازمت کے آخری حصے میں انہیں فارسی ادبیات کا اُستاد مقرر کیا۔ کیونکہ فلسفے کی تعلیم انکی فقیرانہ طبعی مزاج سے مطابقت نہیں رکھتی تھی۔ انہوں نے امام غزالی کی مانند وجدان کو عقل پر ترجیح دی۔ کافی عرصے تک مجھے یہ پتہ نہ لگ سکا کہ لالا عبدالرحیم اب تک فلسفے کے مضمون سے کچھ شغف اور ربط رکھتے ہیں یا نہیں۔ تا وقت یہ کہ میں نے انجینئرنگ کالج کے سابقہ پرنسپل عبیداللہ ڈرانی کی لکھی ہوئی کتاب "ودھر ای سادھو؟" نہ پڑھی اور اس کتاب (سادھو کہاں جارہے ہو؟) پر اُن کا دیباچہ میری نظر سے نہ گذرا۔ معلوم ہوا کہ لالا صاحب کی مسئلے تک رسائی اور نظریہ اب بھی منطقی اور فلسفیانہ تھی۔

لالا صاحب کی فیوض و برکات سے کئی ممتاز افراد نے فائدہ اٹھایا۔ جو بعد میں حکومت کے اہم عہدوں پر فائز رہے۔ نامور ناول نگار اور ادیب رسول رسا مرحوم ان کے داماد تھے۔ لیکن اتنا قریبی روحانی۔ نسبتی اور معنوی تعلق۔ علمی استعداد اور اعلانات کے باوجود وہ بھی انکے اقوالِ ذرین اور افکارِ بلیغ کو کتابی شکل میں یکجا نہ کرسکے یا اب تک میری نظر سے ایسی نورانی ضرورت اور علمی مشعل نہیں گزری۔ ان کے شاگرد رشید چوہدری محمد علی مرحوم سابقہ وائس چانسلر پشاور یونیورسٹی نے ان کے آخری دیدار کے موقع پر اقبال کا یہ شعر بڑھا:

نشانِ مردِ مومن بہ تو گویم ... چوں مرگ آید تبسم بر لبِ اوست

(ترجمہ: تمہیں میں ایک ایماندار شخص کی نشانی بتاتا ہوں۔ مرتے وقت اُس کے لبوں پر اطمینان بخش مسکراہٹ دیکھو گے)۔

آخری آرام گاہ:

آج وہ پشاور یونیورسٹی میں واقع نو گزی بابا بلمقابل پشتو اکیڈمی میں محو خواب ہیں۔ اور ان کے مرقد کی لوح پر درج ذیل کتبہ کندہ ہے:

پروفیسر عبدالرحیم نیازی ولد خان بہادر غلام حسن نیازی

پروفیسر فلسفہ و ادبیات شرقیہ پشاور یونیورسٹی

ولادت .. ۹ دسمبر ۱۸۹۱ء

وصال ... ۲۶ جنوری ۱۹۶۸ء

اولیاء را چون بوصل افتد د نظر زانکہ ایشان را اجل باشد شکر
تلخ سود پنین ایشان مرگ تن چون روند از چاه زندان چمن (رومی)
انا لله و انا الیه راجعون

باب سوم

خدمت اور محبت کا سفیر

پروفیسر عبید اللہ ڈرانی (رح)

طریقت بجز خدمتِ خلق نیست

بہ تسبیح و سجدہ و دلق نیست

ترجمہ: صوفیانہ زندگی مخلوقِ خدا کی خدمت کے بغیر ممکن نہیں۔ صرف تسبیح پھیرنے سے۔ اور گڈ رُی پوشی سے کام نہیں بنتا۔

مولانا احمد علی لاہوری (رح) کا قول ہے۔ کہ اصل تصوف خداوند تعالیٰ کو عبادت۔ رسولِ خدا ﷺ کو محبت اور مخلوقِ خدا کو خدمت سے راضی کرنے کا نام ہے۔ پروفیسر عبید اللہ ڈرانی (رح) ایک معروف انجینئر۔ سائنس دان۔ ہومیو پیٹک ڈاکٹر اور خدا رسیدہ چشتیہ عالیہ کے شیخِ طریقت تھے۔ وہ موجودہ جنوبی بھارت کے صوبہ اندھرا پردیش میں ۱۹۰۷ء میں پیدا ہوئے۔ والد ماجد کی طرف سے دُرانی پشتون تھے۔ انکی والدہ ماجدہ کا سلسلہ نسب مشہور بزرگ حضرت سید گیسو دراز (رح) سے ملتا تھا۔ وہ علی گڑھ مسلم یونیورسٹی میں زیرِ تعلیم تھے کہ انہوں نے ایک ایسا سائنسی آلہ ایجاد کیا جو چوروں اور لٹیروں سے تجوری یا الماری نما صندوق میں نقب زنی سے اسے محفوظ رکھتا تھا۔ کیونکہ وہ اس صندوق یا الماری کے مالک کے سوا ہر کسی کی آہٹ پر بجنے لگتا۔ اس آواز سے زیادہ حساس آلے کی ایجاد کی شہرت جب قدر دان انگریز سرکار تک پہنچی تو عبید اللہ صاحب کو اعلیٰ تعلیم کیلئے شیفلڈ (انگلینڈ) وظیفہ دے کر بھیجا گیا۔ وہاں سے واپس آکر انہوں نے علی گڑھ میں ۱۹۳۵ء میں ایک انجینئرنگ کالج کی بنیاد رکھی۔ اور وہاں بیس سال تک پڑھایا۔ ۱۹۵۵ء میں وہ رضی الدین صدیقی وائس چانسلر پشاور یونیورسٹی کی ترغیب پر پشاور تشریف لائے۔ انہیں انجینئرنگ کالج پشاور کا پرنسپل مقرر کیا گیا۔ اس پوسٹ پر انہوں نے ۱۹۷۰ء میں اپنی ریٹائرمنٹ تک کام کیا۔ وہ متنوع الصفات عالم تھے۔ قابلِ انجینئر، مشفق استاد اور کامل شیخِ طریقت ہونے کیساتھ ہو میو پیٹھک طب کے ایک حاذق طبیب تھے۔ علی گڑھ میں طالب علمی کے زمانے ہی میں نامور صوفی اور ولی اللہ بابا تاج الدین ناگوری (ولادت ۱۸۶۱ء بمطابق ۱۲۳۷ھ) کی توجہ کا مرکز بنے۔ اس کے نتیجے میں انہوں نے دو سال حالتِ جذب میں گزارے۔ ان کے والد محترم انکو واپس بابا تاج الدین اولیاء کی خدمت میں لے گئے۔ جنہوں نے انہیں اس حالت سے نکالا۔ انکو بابا قادر اولیاء (۱۹۰۳ء بمطابق ۱۳۲۰ھ) کے حوالے مزید روحانی تربیت اور عروجِ روحانی کیلئے بھیجا۔ بابا قادر اولیاء نے انہیں چاروں سلسلوں قادریہ۔ نقشبندیہ۔ سہروردیہ اور چشتیہ میں بیعت اور تربیت کی اجازت دی۔ لیکن بابا دُرانی (رح) چشتیہ مسلک سے خصوص نسبت رکھتے تھے۔

علی گڑھ میں میڈیکل کے ڈاکٹروں نے ان کی ایک ایسی بیماری تشخیص کی جو خطرناک حد تک پہنچ چکی تھی۔ لیکن جب ہومیو پیتھک طریقہ علاج سے معجزاتی طور پر ان کو مکمل شفا عطا ہوئی تو انہوں نے اسی طریقہ علاج کا بیڑہ اٹھایا۔ روکڑہ میں شیخ علاؤ الدین کی زیارت کی اور وہاں سے انہیں اس کیلئے خصوصی اجازت اور فیض عنایت ہوئی۔ ان کا مطب انکی وفات کے بعد انکے بیٹے جہانگیر درانی اور بہو بیٹی ڈاکٹر صبحی پشاور یونیورسٹی کیمپس میں چلا رہے ہیں جہاں عوام و خواص کو مفت طبی علاج مہیا کی جارہی ہے۔ ۲۰۰۶ء میں بعد از وفات عبید اللہ درانی کو ہومیو پیتھی کے میدان میں نمایاں خدمات دینے پر ہومیو پیتھک کونسل حکومت پاکستان نے انعام و اکرام سے نوازا۔

بُنیر میں مطب و آستانے کا قیام ۱۹۸۲ء

بابا دُرانی کی نظر میں اپنے مہربان اللہ تک رسائی کا آسان راستہ انسانیت کی خدمت ہے۔ وہ جمعہ یا اتوار (سرکاری چھٹی کی مناسبت سے) کو صبح سے مریضوں کے علاج میں مصروف ہوجاتے۔ اس دن انکی سرکاری رہائشگاہ ایک مصروف و مقبول مطب کا منظر پیش کرتی۔ رضاکار اور کارکن مریضوں کی مفت تشخیص کرتے۔ اور دوائیاں پیک کرکے دیتے۔ مریضوں اور سائیلین کا ایک ہجوم گھر پر جمع ہوتا۔ دُرانی صاحب پوری توجہ سے ان کے مسائل سنتے تھے۔ شام کے وقت ان کے کسی معتقد کے گھر پر ایک مجلس ہوتی۔ مختلف موضوعات پر بحثیں ہوتیں تھیں اور شرکائے مجلس کے قلوب کو تلاش حق کی ترغیب دیتے۔ درانی صاحب ہر سال اپنے شیوخ کے عرس بڑی عقیدت اور احترام سے مناتے۔

گرمیوں میں وہ قادر نگر (بُنیر) تشریف لے جاتے جہاں انہوں نے اپنی گرمیوں کی رہائش گاہ تعمیر کی تھی۔ یہاں بھی ان کے مُرید زیارت اور ملاقات کیلئے حاضر ہوتے۔ بعض تو سارا گرمیوں کا سیزن گزارتے اور دیگر چند دنوں تک قیام کرتے۔ یہاں کے ماحول پر خراسان کے مشہور ولی ابوسعید ابن الخیر (وفات ۱۰۳۹ء) کے اصولوں کے محتاط اطلاق کا گمان ہوتا۔ خانقاہ کی سیاحت کرنے کیلئے آنے والا ملاقاتی چونک جاتا جب وہ سندھ کے کسی بڑے وڈیرے جاگیردار کو صحن میں جھاڑو سے صفائی کرتا ہوا پاتا، اور ایک بڑے معالج کے ناز پروردہ بیٹے کو انتہائی انکساری سے زائرین مہمانوں کی خدمت کرتے دیکھتا۔ ان کے قریبی معقیدین میں پڑھے لکھے ہر پیشے کے لوگ شامل تھے ' جیسے بیوروکریٹس۔ ججز۔ ڈاکٹر۔ انجینئر۔ پروفیسرز۔ کارخانہ دار۔ جاگیردار۔ کاروباری حضرات اور طالب علم سب ہی۔ ایک سطحی کوتاہ نظر ملاقاتی یہ تصور بھی نہیں کرسکتا تھا کہ اس داڑھی چٹ۔ اکثر مغربی طرز کی پینٹ اور بُش شرٹ میں ملبوس شخص میں اعلیٰ ولایت کا کوئی شبیہ بھی ہوسکتا ہے۔ صرف انکے قریبی صاحب نظر ساتھیوں اور متعلقین پر یہ راز عیاں تھا۔ (زندگی کے آخری سالوں میں وہ شکل سے پورے سادھو دکھائی دیتے تھے۔ انہوں نے اپنے چہرے کو ایک لمبی گھنی چتکبرے رنگ کی داڑھی سے سجا لیا تھا۔ دور سے تو ان پر اپنے وقت کے ٹیگور یا رحمان بابا کے سٹائل کا گمان ہوتا تھا)۔

درانی صاحب ایک عمیق صاحب نظر انسان اور ایک کامل نفسیات دان تھے جو انسانی فطرت کے اندرونی مشاہدے کی ایک گہری بصیرت کے حامل بزرگ تھے۔ صرف ان کے قریبی احباب کو ہی یہ معلوم تھا کہ وہ کس اعلیٰ طریقے سے بعض چشتیہ وظائف و لطائف کو کردار سازی کیلئے بروئے

کار لاتے ہیں۔ انکے قریبی معتقدین اور سابقہ طلباء کے کہنے کے مطابق وہ فرد کی روحانی نمو اور تربیت کیلئے رسول اکرم ﷺ کی اتباع یعنی صحبتِ شیخ پر عمل پیرا تھے۔ البتہ یہ بات ان کے بارے میں عام طور پر کہی جاتی ہے کہ انہوں نے کسی معتقد کو کوئی خاص مشق کرنے کی تلقین نہیں کی۔ مثلاً" مراقبہ - مجاہدہ یا ریاضت۔ حقیقت میں معتقدین مشکل سے یہ جان پاتے کہ ان کی تربیت اور تیاری کی جارہی ہے۔

بابا کا یہ نظریہ تھا کہ اس جٹ ہوائ دور میں وہ افراد جو جذبہ خدمت سے معمور ہیں کی تربیت اور نمو اس طور سے کرنے کی ضرورت ہے کہ وہ جلد سے جلد میدانِ عمل میں کود پڑیں۔ سالک کو بڑے احتیاط سے ایک کلمہ ذکر دیا جاتا اور تاکید کی جاتی کہ اس کلمے کا ورد دل میں رات کو سونے سے پہلے یا پھر کسی بھی وقت یاد آنے پر دُہرائے۔ دوسرے مواقع پر عموماً" تصور میں یہ عمل پذیر کرنا پڑتا۔ ذکر اور تصور کے یہ باہم توام (جڑواں) روحانی ارتقا کا طریقہ معلوم ہوتا ہے جو کہ روحانی شعور کیلئے آجکل کے چشتیوں سے لیا گیا ہے۔ بابا ڈرانی نے ذکر خفی پر زور دیا ہے۔ جو انکے نظریہ کے مطابق حقیقت کے دائرے میں کام کرتا ہے۔ بابا ڈرانی کی نظریاتی وابستگیاں کیا تھیں؟ ان کے خیال میں ذکر جلی اور ذکر خفی ایک دوسرے سے جدا ہیں۔ ذکر جلی شریعت کے دائرے میں ہے۔ اول الذکر سالک کو غیر معمولی کمالات ظاہر کرنے پر قادر کرتی ہے۔

جب کہ ذکر خفی کا تعلق ایک مختلف سمت سے ہے۔ یہ ہمہ عشق کا معاملہ ہے اور اس حدیث پاک کا بھید ہے کہ" میں ایک خفیہ خزانہ تھا اور چاہا کہ پہچانا جاؤں۔" ذکر خفی تحت شعور اور لا شعور کے پوشیدہ گوشوں کی سطحوں پر اپنا کام کرتا ہے۔ ذہانت اور حواس سے اسکا کوئی تعلق نہیں ہوتا۔ (طبعی مرگ سے قبل موت (موت قبل ان تموتو!!!) کے طفیل سالک دقیق وسعتوں میں پہنچ جاتا ہے۔) ایک حسین چہرے کے تصور سے حُسنِ پنہاں تک) اور اس اکائی تک باطنی نظر کی رسائی حاصل کر لیتا ہے جو ساری خلقت میں پوشیدہ ہے۔ شاید کوئی ڈرانی صاحب کی بات سے یہ مطلب حاصل کرے کہ شریعت کے ذریعے ذکر خفی کا ادراک نہیں کیا جاسکتا اور ان کا مقصد روحانی بصیرت ہے۔ پھر اس وقوعے کا طریقہ کار کیا ہے؟

ان کے مطابق صرف ایک شیخ جو عالم جبروت (قدرتِ کاملہ) کی سلطنت میں اپنا مقام حاصل کر چکا ہو کی نظر توجہ سے یہ سب کچھ ہوتا ہے۔ جب فرد کی روح اپنی انفرادیت کے خول سے نکل کر روحانکے اجتماع (اجتماعیت) میں حضور ﷺ کے تحت شامل ہوتی ہے یہی حالت نسبتِ محمدی ﷺ کہلاتی ہے۔ شیخ کے برزخ سے سالک کو پیغمبر ﷺ تک لایا جاتا ہے۔ یہ خالق اور مخلوق کے درمیان ایک درمیانی مرحلہ ہوتا ہے۔ سالک جو مرگِ طبعی سے قبل مرکز فنا فی الشیخ کے مقام پر پہنچ جاتا ہے۔ تو اسے اپنی روح کی وسعت کا عجیب احساس ہوتا ہے۔ اور یہ مقام مشاہدہ ہے۔ ایک بیدار روح ہی مشاہدے کے قابل ہوتی ہے۔ اور پھر حقیقی معنوں میں سالک شہادت دینے کا درجہ حاصل کر لیتا ہے۔

سالک کیلئے ضروری ہے کہ اس تعلق کو قائم رکھے۔ اور سنت کی کامل مطابقت سے اسے تکمیل تک پہنچائے۔ ظاہری سنت اور خاص کر پیغمبر ﷺ کی باطنی سنت یعنی مخلوق خدا کی خدمت۔ رسول ﷺ سے ایسا نیا تعلق پیدا کرنے کے بعد سالک غیب تک رسائی حاصل کر لیتا ہے۔ معلوم ہوتا ہے کہ اس مرحلے میں وجود کی کایا پلٹ یا وسعت وقوع پذیر ہو جاتی ہے۔ اور سالک ایک متکبر خود شناس (ایگو سنٹرک) وجودیت سے اجتماعی (کامونل) ذات اختیار کر جاتا ہے۔ اور وجودِ کامل کا حصہ بن

جاتا ہے۔ جہاں وہ نجات یا ذاتی بقا سے علاقہ نہیں رکھتا۔ بلکہ ساری مخلوق کی بہتری کا سوچتا ہے۔ ایک کامل شیخ یہ اختیار رکھتا ہے کہ سالک کو خفی سے ملا دے۔ ایسا تب واقع ہوتا ہے جب شیخ سالک کو اسم ذات کے ورد کی اجازت عنایت کرتا ہے۔ ڈرانی بابا فرماتے تھے کہ اس بات میں اسلام کی دوسری مذاہب پر برتری پوشیدہ ہے۔ اور یہ پوشیدہ خزانے کی کلید (گنجی - فتح) پیش کرتا ہے۔ سالک کی سنت کی تکمیل اس وقت مکمل ہوجاتی ہے اگر وہ اللہ پاک سے تعلق جوڑ لیتا ہے لیکن ساتھ ہی خلق میں بھی شامل ہوتا ہے۔ (حق سے واصل اور مخلوق میں شامل)۔ اس لئے مخلوق کی خدمت ضروری ہے۔ ذکر کے سفر میں پہلے سالک فنا کے مختلف مراحل اور درجات سے گذرتا ہے۔ جب سالک فوت ہوجاتا ہے تب وہ شیخ کی توجہ سے دوبارہ نیا جنم لیتا ہے۔ اور اسے مشاہدہ حق (شہادہ) کا مقام مل جاتا ہے۔ ایسا معلوم ہوتا ہے کہ صوفیا کرام کے نزد یک شہادت کی دو قسمیں ہیں۔ ایک ظاہر کی طبعی شہادت کی موت اور دوسری باطنی قسم جس میں یہ کمزور و غیر وجود ذات مر جاتی ہے۔ روح دوبارہ جنم لیتی ہے اور اپنی جیسی روحوں اور شہداء سے مل جاتی ہے۔ یہ ایک اختلافی متنازع مسئلہ ہے جس سے علماء دیوبند اجتناب کرتے ہیں۔۔۔۔۔ (یاد رہے کہ اقبال بھی "اندر وجود" کی بجائے "اندر حضور" کے قائل ہیں)۔ فرماتے ہیں :

ماترا جویم و تو از دیدہ دور۔۔۔۔۔ نے غلط' ما کو ر و تو اندر حضور

ترجمہ: ہم تجھے ڈھونڈ رہے ہیں اور تو آنکھوں سے دور ہے ' نہیں نہیں یہ غلط ہے ' ہم اندھے ہیں تو تو سامنے ہے۔

قرآن پاک میں نبیین۔ صدیقین۔ شہداء اور صالحین کو انعام یافتہ بہترین (محسنین) شخصیات میں شامل بتایا گیا ہے۔ تو کیا قرآن عظیم کی اصطلاح "شہداء" کا مطلب وہ لوگ نہیں جو "اللہ کی راہ میں قتل ہوئے؟"۔ صوفیا کے مسلک کی تشریح و توجیہ کی معاون نظر آتی ہے۔ شہادت کا مقام پیغمبر ﷺ کی سنت کی مکمل پیروی خاص کر انسانیت کی خدمت کے بغیر حاصل نہیں کیا جاسکتا۔ اس لیے ناقدین کا یہ اعتراض کہ تصوف قرآن کے نظریہ کو اُلجھا اور مروڑ دیتا ہے۔ اور صوفیا انسانیت کی فلاح و بہبود میں کوئی مثبت کردار ادا نہیں کر رہے اس لیے کہ ان کا ذہن پہلے ہی نفس کشی میں مصروف ہوتا ہے ' غیر ضروری ہے۔

ان باتوں کا خلاصہ یہ ہے کہ بابا درانی ایک جدید صوفی کا نمونہ پیش کرتے تھے۔ جنہوں نے صدیوں پُرانے وضع کردہ قاعدہ اور طریق کو موجودہ زمانے کے تقاضوں کے مطابق قبول کیا۔ سخت ریا ضت کی مُشتقوں کو صحبت۔ توجہ اور کشش میں بدل دیا۔ سائنس اور ٹیکنالوجی اپنے ساتھ بیشمار فوائد لائے اور مادہ پرستی کا دور شروع ہے۔ آزادی فکر کی عادت اور تجزیہ کا عمل جاری ہے۔ اندھی تقلید جو شیخ اور مُرید کے تعلق میں ایک اہم ضرورت ہے ' پر اس زمانے میں مشکل سے ہی عمل کیا جاسکتا ہے۔ بابا درانی اس ماحول سے واقف تھے جس میں وہ کام کرتے تھے۔ اس لیے مرید کو شازو نادر کسی کام کے کرنے یا روکنے اور منع کرنے کا حکم دیتے تھے۔ صوتی یا لفظی دعا اور دیگر روحانی مشقتیں (مجاہدہ۔ ریاضت وغیرہ) ضروری نہیں سمجھی جاتیں اور شیخ سے جوڑ (ملاپ) اور محبت اس کا متبادل ہے۔ اس بات کی نشان دہی ہوتی ہے کہ سالک کی اپنی

کوششوں سے زیادہ شیخ کی اثر پذیری اس کی روحانی ارتقا میں کار فرما ہوتی ہے۔ ایسا معلوم ہوتا ہے۔ کہ توجہ اور جذب (کشش) ان سخت رہبانہ مشقتوں کی جگہ لے رہے ہیں جو سالک کیلئے ضروری تھیں۔

بابا درانی کیلئے ذکر خفی شریعت یا طریقت کی حد و د میں نہیں آتے۔ جس کا مطلب یہ ہوا کہ دراصل تصوف کی شناخت شریعت یا اسلامی فقہ (جورس پروڈینس) کے حوالے سے نہیں ہوسکتی جیسے کہ بعض صوفیاء کا نکتہ نظر ہے۔ ذکر خفی کا سبق صرف ایک کامل شیخ ہی سکھا اور پڑھا سکتا ہے۔ جس میں یہ قابلیت پائی جاتی ہے کہ سالک کو غیبی (خفیہ) خزانے تک پہنچائے۔ اس واسطے کہ بغیر یہ رسائی ممکن نہیں ہے۔

بابا عابد اللہ ڈرائی کی تعلیمات :

بابا عابد اللہ ڈرائی نے اپنی ساری زندگی سماجی - معاشرتی اور رفاہی کاموں کیلئے وقف کردی تھی۔ وہ خود معروفیت کی نصیحت ہر کسی کو دیا کرتے تھے۔ اس کی تشریح وہ یوں کرتے کہ اپنی ذاتی دلچسپیوں یا مفادات سے دوسروں کے مفاد کو مقدم اور عزیز جانو۔ دوسرے معنوں میں یہ سمجھو کہ دوسروں کے مفاد کو اپنی ذات سے ماوراء رکھو۔ یہ بات تمہیں سدا بہار اور سچی خوشی بخشے گی۔ خداوند پاک تک رسائی کا مختصر ترین راستہ اس کے مخلوق سے گذرتا ہے۔ خداوند تعالیٰ کو مخلوق میں تلاش کرو۔ ان کی مدد کر کے۔ انکا خیال رکھ کر اور ان کے غموں اور خوشیوں میں حصہ لیکر۔ اسلام کا اصل جوہر "جمعیت بندی" یعنی بندوں کے درمیان محبت کی بندھن اور لوگوں کے درمیان بے غرض تقسیم قائم کرنا ہے۔ بابا عابد اللہ ڈرائی پیغمبر اسلام حضرت محمد ﷺ سے بے حد محبت کرتے اور ان سے عقیدت اور احترام کا عظیم رشتہ ہر حال میں برقرار رکھتے۔ وہ تصوف کے راستے سے حقیقت کی تلاش میں سرگردان تھے۔ اوائل عمر میں رابندر ناتھ ٹیگور کی شاعری سے روشناس ہوئے جس کی وجہ سے ان کی دلچسپیوں کا رخ تصوف کی طرف مڑ گیا۔ ابتداء میں وہ ناگپور (بھارت) کے بابا تاج الدین اور بعد میں ویجیا ناگرام (بھارت) میں قادر نگر کے بابا قادر اولیاء کی پیار بھری رہنمائی میں تلاش ذات کی راہ پر روانہ ہوئے۔ یہ جستجو تا دم مرگ جاری رہی۔ وقت کے ساتھ ساتھ انکو انکی یہ فکر بانٹتے کیلئے ساتھی ملتے گئے اور یہ سلسلہ آج بھی جاری و ساری ہے۔

قادر نگر کا قیام:

اللہ کے بندوں کو ہر دور میں اپنے عظیم خالق و مالک سے لولگانے کیلئے آبادیوں سے دور پہاڑوں اور صحراؤں میں گوشہ عافیت کی تلاش رہی ہے۔ بابا صاحب کو حسین وادیوں کا علاقہ سوات بھایا۔ سوات کی وادی بُنیر میں زمانوں سے ایک عظیم ہستی اور صوفیاء کے قافلے کے سرخیل حضرت پیر بابا مدفون ہیں۔ یہیں پر عابد اللہ ڈرائی نے بھی اپنے پیر و مُرشد بابا قادر کے نام سے منسوب قادر نگر آباد کیا۔ وہ اکثر گرمیوں کی تعطیلات میں یہاں تشریف لاتے۔ خنک موسم سے فیض یاب ہونے اور بابا جی سے ملاقات اور فیض صحبت کیلئے۔ ان کے بیشمار معتقدین اور شیدائ قادر نگر آتے رہتے جہاں ڈرائی صاحب اپنے مُرشدین بابا تاج الدین اور حضرت قادر اولیاء کے سالانہ عرس

مناتے۔ بابا ڈرانی نے یہیں ۱۹۹۰ء میں قادر آباد میں جان جان آفرین کے سپرد کردی اور ان کی وصیت کے مطابق یہیں مدفون ہوئے۔ یوں یہ جگہ مرجعِ خلائق ٹھہری۔

تصانیف:

“When the voice of the silent touches my words, I know him and therefore, I know myselfRabindranath Tagore.”

(ترجمہ : جب ایک خاموش دم بستہ صدا میرے الفاظ سے مَس ہوتی ہے۔ تب مجھے اس کی معرفت یہی حاصل ہو جاتی ہے)۔

(1) “Whither ye Sadhu?”
(سادھو تُم کہاں جا رہے ہو؟)

پروفیسر عبید اللہ ڈرانی کے انگریزی تصنیف ہے۔ ڈرانی بابا بنیادی طور پر ایک صوفی بزرگ تھے۔ اس کتاب میں سالک ایک آرین نسل باشندہ ہے جو سامی نظریات کے مطابق اپنے صوفیانہ منازل طے کرتا ہے۔ کتاب کی زبان خاصی مشکل اور پیچیدہ ہے۔ لالا عبد الرحیم نے اس پر ایک مختصر دیباچہ بھی لکھا ہے۔

(2) “The Evolution of Faith”

اصل کتاب ڈرانی صاحب نے ”عقیدے کا ارتقا“ کے نام سے اردو میں لکھی ہے جسے ان کی بھانجی ”نعیمہ بی۔ ہین“ نے انگریزی میں ترجمہ کر کے شائع کیا ہے۔ یہ انسانوں اور خدائے رحمان و افضل کے درمیان تعلق اور رشتے کے بارے میں ایک صوفی کی تحریر ہے جو خدائے واحد کو ماننے والے مذہبوں کے ارتقا کے بیان کا احاطہ کرتی ہے۔ کتاب یہ خیال پیش کرتا ہے کہ چاروں مذہبی نظاموں میں تقسیم مصنوعی ہے۔ باوجود اس کے کہ چاروں عقیدوں کا اندرونی حصہ خالق اور مخلوق کے درمیان محبت کا رشتہ ہے۔ اس کتاب کا اُلب لُباب مختصراً ”یوں ہے: ”دنیا میں فقط ایک ہی امن اور عقیدت کا دین ہے: دینِ ابراہیمی۔ دینِ موسوی۔ دینِ عیسوی اور دینِ اسلام۔ یہ سب دینِ فطرت کے چار ارتقائی منازل ہیں۔ اس حقیقت کی تائید اور تصدیق خاتم الرسل حضرت محمد ﷺ کی یہ حدیث مبارک ہے: ”ہر بچہ دینِ فطرت پر پیدا ہوتا ہے۔ ماں باپ اسے یہودی۔ عیسائی یا مسلمان بنادیتے ہیں۔“ تخلیقِ آدم کے پہلے روز سے سب ارواح نے اللہ تبارک و تعالیٰ کو اپنا رب اور رازق تسلیم کیا تھا۔ اب اگر کوئی اس عہد یا وعدے کی خلاف ورزی کرتا ہے۔ تو ایسا کرنا دنیاوی غلاظت کا نتیجہ ہوتا ہے۔ اسلام آغاز ہی سے ایک بنیادی سچائی اور متحرک قوت رہی ہے۔ اور ایسا ہمیشہ رہیگی۔“ ----- مختلف اوقات میں قوموں کی تاریخ ایسے کئی واقعات سے بھری پڑی ہے جہاں ذات کی بیرونی اور اندرونی (ظاہر اور باطن) کے درمیان کشمکش بربادی اور اداسی پر مُنتج ہوتی ہے۔ لیکن دینِ فطرت نے اپنا سفر جاری رکھا۔ اور درمیانی صحیح راستہ (شاہراہِ اوسط یا صراطِ مُستقیم) کی طرف بلاوا دیتا رہا۔ پیغامِ برانِ کرام اگلی منزل کی طرف شمع روشن کرتے رہے حتیٰ کہ وہ ”الاسلام“ کی منزل زیبا

پر پہنچے یہ کارواں اب بھی رواں دواں ہے - اگر ہم ماضی سے رواں کاروانوں کے نقشِ پاک
کا جائزہ لیں تو دل سے یہ آواز آتی ہے:

یارانِ تیز گام نے منزل کو جا لیا
ہم محوِ نالہ جرس کارواں رہے

(مولانا حالیؒ کی روح سے معذرت کیساتھ)

اسلام کی جڑیں جہانِ ابدی کی لا فانی روح • آتما) میں پیوستہ ہیں - اس مقام کو پانے کیلئے سالک
کو کائناتی مادہ وجود سے پرے جانا ہوگا - اسی لیے تو ڈاکٹر اقبالؒ نے کہا ہے:

گذر جا عقل سے آگے کہ یہ نور
چراغِ راہ ہے 'منزل نہیں ہے' -

(3). Char Islam?

Spiritual journey of Islam from Abraham, Moses, Jesus to Muhammad.

Obaidullah Durrani with guidance from Baba Qadir Awlia.

(4). حیاتِ قادر

(5). دُر عینی ترجمہ ولی الدین

(6). حکمت فروغ کُن - جلد اول و دوم

(7). www, Blissmedia.com

معاصرین کے ساتھ تعلقات

لالا عبد الرحیم نیازی (مرحوم) بنیادی طور پر فلسفہ اور فارسی کے اُستاد تھے۔ کچھ عرصہ گورنمنٹ کالج بنوں کے پرنسپل بھی رہے۔ پشاور یونیورسٹی کے سابق وائس چانسلر چودھری محمد علی مرحوم ان کے اولین شاگردوں میں سے تھے۔ اور ان کی خدمات اور طلباء کی کردار سازی میں کردار کے پیش نظر انکو اعزازی پروفیسر کا عہدہ دے کر یونیورسٹی کیمپس پر رہائش مہیا کی۔ لالا صاحب اگرچہ خود رُشد و ہدایت کے قندیل تھے لیکن دُرانی بابا کے روحانی فیوض اور دستِ شفا کے قائل تھے۔ دونوں کے آپس میں گہرے روحانی رابطے تھے۔ ایک دفعہ راقم الحروف نے لالا صاحب سے اپنی چند جسمانی اور روحانی عوارض کے بارے میں مشورہ مانگا۔ انہوں نے یہ فرما کر مجھے دُرانی صاحب کے ہاں بھیجا کہ دُرانی بابا کو اللہ تبارک تعالیٰ نے دستِ شفا اور خاص روحانی فیض بخشا ہے۔ یہاں تک کہ اگر کسی مریض سے اسکا نسخہ اور دوا کی گولیاں اور پڑیاں گُم بھی ہو جائیں، تب بھی دوائی اپنا اثر دکھاتی ہے۔ اور مریض کو اللہ پاک مکمل شفا عنایت کر دیتا ہے۔ خیر میں دُرانی صاحب کے پاس لالا صاحب کی سفارش لیکر حاضر ہو گیا۔ انہوں نے توجہ اور شفقت سے میری تکالیف کو سنا اور پڑیوں میں تھوڑا تھوڑا سا سفوف ڈال کر صبح خالی پیٹ مکھن کیساتھ کھانے کی ہدایت کی۔ یہ میرے خیال میں سچی محبت، قلبی تعلق، یقینِ صادق اور اندھی تقلید کا معاملہ ہے۔ جس پر یہ سارا نظام قائم ہے۔

(۲) حضرت امیر حمزہ شنواریؒ پشتو ادب میں ایک نابغہ اثر شخصیت گذری ہیں۔ انکے بھی دُرانی بابا کیساتھ عرصہ دراز تک خوش گوار نیازمندانہ باہمی عقیدت و احترام کا تعلق رہا۔ راقم الحروف کے نام ایک خط محررہ ۲۹ جون ۱۹۸۱ء میں لکھتے ہیں۔ "رواں مہینے کی ۱۰ تاریخ کو بوقت عصر عازم پیر بابا ہوا۔ وہاں میں اکثر محمد عبید اللہ خان دُرانی کے پاس جاتا ہوں۔ میرے ان کے ساتھ ۲۰ سالوں سے تعلقات ہیں۔

اس ہیج مدانی کا ایک مضمون پشتو اکیڈمی کے رسالے "پشتو" کی اشاعت جون ۱۹۸۲ء میں بعنوان "کائنات حق تعالیٰ کی علمی تخلیق ہے" شائع ہوا۔ حمزہ بابا مرحوم اپنے ایک خط تحریر کردہ ۳۰ جون ۱۹۸۲ء میں ایک بار پھر قادر نگر اور دُرانی صاحب کا ذکر کرتے ہوئے رقم طراز ہیں: "میں ۳۱ مئی کو قادر نگر گیا تھا۔ اور ۱۹ جون تک دُرانی صاحب کا مہمان رہا۔ جیسا کہ ہر سال ان کے پاس جاتا ہوں اور چند دن وہاں گزارتا ہوں۔ تمہارا مضمون "پشتو" رسالے میں نظر سے گزرا۔ پڑھا۔ بہت اچھا تھا۔ میرے خط کا بھی حوالہ دیا تھا۔ بڑی عنایت ہے (ڈیرہ منٹہ)۔ اسی طرح ایک بار راقم الحروف نے "علم تاریخ کی روحانی اور وجدانی تعبیر" کے بارے میں حمزہ سے یہ استفسار کیا کہ کیا دُرانی بابا اس سلسلے میں کمترین کی مدد کر سکتے ہیں؟ انہوں نے مورخہ ۹-۲-۱۹۸۳ء کو ایک جوابی خط میں لکھا "دُرانی صاحب یقیناً تمہاری رہنمائی فرما سکتے ہیں۔ لیکن میرا خیال ہے کہ وہ مجلس شوریٰ کے اجلاس کیلئے اسلام آباد تشریف لے کے ہونگے۔ البتہ وہ شجر کاری کے سلسلے میں قادر نگر پیر بابا جاتے ہیں لیکن اس شرط پر کہ شوریٰ کے اجلاس کیلئے نہ گئے ہوں۔ وہ یونیورسٹی میں اپنے بھانجے پاشا کے ساتھ رہتے ہیں۔

جمعہ کے دن کئی لوگ دوائیوں کے لیے ان کے ہاس آتے ہیں۔ دوائی مفت دیتے ہیں۔ سپین جمات کے ہاس ٹانگے کھڑے ہوتے ہیں۔ وہ سب ڈرانی صاحب کی رہائش گاہ سے واقف ہیں۔ زندگی کے آخری سالوں میں حمزہ صاحب ایک اضطراب۔ کرب۔ درد اور تکلیف کے دور سے گزر رہے تھے۔ حمزہ صاحب کا خیال تھا کہ ڈرانی بابا انہیں اپنے روحانی سائے اور اثر میں لانا چاہتے تھے۔ روحانی گرفت اور کشمکش کے ایسے ہی لمحے انہیں اُس وقت بھی پیش آئے تھے جب حویلیاں ضلع ہزارہ کے مشہور مُحدث اور عالم محمود شاہ المعروف محدث ہزاروی نے انہیں اپنے مُرید بھیج کر بلوایا۔ پہلے انہیں عبا قبا پہنائی اور پھر چاروں سلسلوں میں خلافت دے کر حیران کر دیا تھا۔ اب حمزہ بابا پہلے ہی سے مشہور بزرگ پشاور کے سید عبد الستار بادشاہ کے مُرید اور خلیفہ مجاز تھے۔ اور یہ نسبت بہت زیادہ قوی اور ناقابل شکست تھی۔ حمزہ صاحب نے مرحوم عبدالرحمان لوگے کا کا خیل جو ان کے قریبی عزیز 'معتقد اور رازدان تھے' کو ڈرانی بابا کے پاس بھیجا۔ انہوں نے پُر زور لہجے میں بابا سے کہا۔ کہ وہ انہیں آزاد کر دیں۔ بابا نے بڑی شفقت سے انہیں سمجھایا کہ سلوک کی راہوں میں صرف محبت و اُلفت کی قندیل روشن ہوتی ہے۔ یہاں زور۔ نفرت اور زبردستی سے کام نہیں ہوتا۔ لوگے صاحب نے ان سے لکھواکر حمزہ صاحب کو یہ پیغام پہنچایا، اب عرصہ ہوا عبد الرحمان لوگے نے یہ عجیب واقعہ مجھ راقم الحروف کو سنایا تھا۔ پیغام کے الفاظ مختلف ہوسکتے ہیں۔ لیکن مطلب و معنی یہی تھے۔ -

بابا ڈرانی صاحب اور ظفر بیگ بھٹئی :

ظفر بیگ انجیرنگ کا لچ پشاور کا ایک ذہین۔ زیرک۔ تیز طرار اور پشتون کی آبرو ہر مر مٹنے والا نوجوان تھا۔ ان کے ایک سینئر پنجابی اُستاد کی یہ عادت تھی کہ جماعت میں جب کسی انسان یا حیوان کی حماقت۔ ضد اور ہٹ دھرمی کا ذکر کرتے تو مثال یہ کہہ کر دیتے کہ "بالکل ایک پتھان کی مثل" (جست لایک اے پٹھان)۔ یہ الفاظ اُستاد محترم کا ایک قسم کا تکیہ کلام بن چکا تھا۔ کلاس کی طلباء کی اکثریت پٹھانوں کی تھی۔ ان کو غیرت قومی کی وجہ سے یہ بات بُری محسوس ہوتی تھی۔ لیکن اُستاد کے احترام اور کلاس کے انتظامی قواعد کے پیش نظر خاموش ہوتے۔ لیکن جب یہ استاد کا روز کا معمول بن گیا تو آخر طلباء نے ظفر بیگ سے یہ کہہ کر رجوع کیا کہ کلاس میں تمہارے ہوتے ہوئے پشتون قوم کی غیرت کو کیسے للکارا جا رہا ہے؟۔ دوسرے ہی دن ظفر بیگ اگلی قطار میں بیٹھ گیا اور جونہی اُستاد نے حسبِ عادت "جست لایک اے پتھان" کے الفاظ بولے 'ظفر بیگ نے فوراً' اُٹھ کر اُستاد کا گریبان پکڑ لیا۔ پروفیسر نے چیخ کر وجہ پوچھی۔ "یہ کیا بد تمیزی ہے؟"۔ ظفر بیگ نے برجستہ جواب دیا "جست لایک اے پٹھان" اور اُسے تختہ سیاہ پر پٹخ دیا۔ خیر ایک ہنگامہ برپا ہو گیا۔ لوگوں نے باہر سے آکر بیچ بچاؤ کیا۔ اُستاد نے سیدھا پرنسپل کے دفتر کا رُخ کیا۔ پرنسپل ڈرانی صاحب سے شکایت کی۔ جلد ہی ایک چپراسی نے آکر پرنسپل کیطرف سے اظہارِ وجوع کا ایک نوٹس ظفر بیگ کو تھما دیا جس میں اسے ذاتی سماعت کیلئے دفتر میں طلب کیا گیا تھا۔ اور بظاہر یہ خطرہ نظر آنے لگا کہ ظفر بیگ کو کالج سے خارج کر دیا جائیگا۔ اُن ہی دنوں پیر بابا کے قریب ہی قادر نگر میں ڈرانی صاحب

ایک خانقاہ تعمیر کر رہے تھے۔ ظفر بیگ علی الصبح کالج پہنچا۔ جونہی پرنسپل ڈرانی صاحب نے دفتر میں اپنی گُرسی سنبھالی۔ ظفر بیگ اندر داخل ہوا اور ڈرانی صاحب کے قدموں میں گر پڑا اور ان کے دونوں ہاتھ چومنے لگا۔ ڈرانی صاحب نے حیران ہو کر پوچھا "بیٹا کیا بات ہے؟"۔ ظفر بیگ کی پرنسپل کے ہاتھوں کی گرفت شدید تر ہو گئی۔ عرض کیا "جناب! آج مجھے اپنی روحانی پیاس بجھانے دیں۔ کئی روز سے بے قرار تھا۔ روحانی کرب میں مبتلا تھا۔ رات پیر بابا کو خواب میں دیکھا۔ میں نے رو رو کر اپنا حال بیان کیا اور مدد مانگا۔ انہوں نے فرمایا۔ "بیٹا! اب تو میرا وصال ہو چکا ہے۔ عالم ظاہر میں تمہاری مدد نہیں کر سکتا۔ آجکل میرے یہ سب فیوضات پرنسپل ڈرانی صاحب کے پاس ہیں۔ انکے پاس جاؤ۔ اللہ تعالیٰ بھلا کریگا۔ اور یہ ہے آج میں حاضر ہوں۔ اللہ تعالیٰ کا نام۔ پیر بابا کا واسطہ۔ میرے حال پر رحم فرمائیں۔"

ڈرانی صاحب تو تھے ہی ایک صاحبِ دل اور مُشفق انسان۔ انہوں نے اس روحانی پیاسے سے فرمایا "تمہیں معلوم نہیں تھا کہ ہر جمعہ کو میرے بنگلہ پہ آؤ۔ مریضوں کی خدمت اور خلقِ خدا سے محبت کو اپنا شعار بناؤ اور فیوض و برکات کے خزانے لوٹو"۔ آخر میں اُٹھتے ہوئے ظفر بیگ نے آہستہ سے پوچھا "جناب۔ آپ نے مجھے طلب فرمایا تھا۔ ڈرانی صاحب نے اسے فقط اتنی نصیحت کی۔ "بیٹا! اُستادوں کی تھوڑی سی عزت کرو"۔ یوں پشتون ننگ و ناموس بحال کرنے کے کامیاب معرکے کے بعد ساتھی اُسے تڑپتی بیگ کہنے لگے۔ اُدھر متعصب پروفیسر نے بڑا زور لگایا۔ کہ اس کی سخت بے عزتی ہوئی ہے۔ لیکن ڈرانی صاحب نے اُسے یوں سمجھا نے کی کوشش کی۔ کہ ظفر بیگ سے یہ حرکت حالتِ اضطراب میں سرزد ہوئی ہے۔ اور سلوک کی راہ میں ایسے سخت منازل آتے رہتے ہیں۔ اس حالت میں سالک کا مواخذہ نہیں کیا جاسکتا۔ پروفیسر نے کافی شور اور پُر زور احتجاج کیا۔ لیکن ڈرانی بابا نے ظفر بیگ کے سر سے اپنی شفقت کا سایہ نہیں اُٹھایا۔ نتیجتاً پروفیسر نے شدید حالتِ قہر میں نوکری ہی چھوڑ دی۔

اقوالِ ڈرانی :

- حق کی تمہیں تلاش کیا ہوگی۔ حق کو تم جانتے ہی کیا ہو اور تمہیں کیا خبر کہ خود حق کو تمہاری کتنی تلاش ہے؟ حق کی آواز ہے کہ تم مجھ میں سما جاؤ اور میرا بول بالا کرو۔

- کلمہ طیبہ پڑھنا کمال نہیں بلکہ خود کلمہ ہو جانا کمال ہے۔ فقیر گو ظاہر میں کلمہ نہ پڑھتا ہو مگر باطن میں وہ خود کلمہ ہو جاتا ہے جو اسی مٹی کے پُتلے کو طیب بنا دیتا ہے۔

- نماز کی روح انسان کو انسان بناتی ہے اگر نماز انسان کو انسان نہ بنا سکے تو وہ نماز ہی نہیں۔

- عبد ہونے کی پہچان "وفا" میں ہے۔ جب تک اپنی روح میں قیام نہ ہو 'وفا' کے معنی نہیں سمجھ سکتے۔

- زندگی کا بنیادی نظریہ یہی ہے کہ مثبت پہلو پر نظر رکھی جائے۔

- صلاحیتوں کے اعتبار سے موجودہ زمانہ بہترین زمانہ ہے 'بد سے بد تر بن کو بھی ذرا راستہ ملے تو اس کی بُرائیاں غائب اور روشنیاں غالب آجاتی ہیں۔

خلافت :

عبید اللہ درانی مرحوم کے اگرچہ کافی پڑھے لکھے - عالم فاضل اور خدمتِ خلق سے سرشار مُرید اور مُعتقدین تھے - لیکن اُنہوں نے کسی کو بھی خلافت سے نہیں نوازا۔ وہ سب ایک دوسرے کو محض "بھائی" کہہ کر یاد کرتے۔ البتہ ان کے بعض احباب اور خاندان کے افراد انہیں ایک انتہائی عزیز دانشمند بزرگ سمجھ کر بیمار سے بابا جان کہتے تھے۔ بہر حال دُرانی باباؒ خود فرمایا کرتے تھے - کہ میرے مُرشد نے بھی مجھے خود خلافت عطا نہیں کی اور نہ ہی میں کسی کو ایسا منصب سونپ سکتا ہوں۔ البتہ جو بھی خدمتِ خلق میں آگے بڑھے گا۔ خدا عزوجل اس کو خود ہی اعلیٰ مقام اور درجہ عنایت کریگا۔

دُرانی باباؒ کی گدی پر آجکل بظاہر اُن کے بھتیجے اور داماد پروفیسر پاشا متمکن ہیں - جو بنیادی طور پر انکی طرح انجینیئر ہیں۔ اور ریٹائرڈ ہیں۔ حیات آباد فیز ۵ کے ایک بنگلے میں دُرانی بابا کی طرح ہفتہ وار ہومیو پیتھک علاج کرتے ہیں اور دوائیاں بانٹتے ہیں - ہفتے میں ایک روز معتقد سامعین دُرانی باباؒ کے ریکارڈ شدہ صوفیانہ مسایل پر بحث توجہ سے سنتے ہیں اور فیض اُٹھاتے ہیں۔ شام نماز باجماعت ادا کرنے کے بعد محفل درخواست ہوجاتی ہے -

=====

باب چہارم

پیر مغان یا سنگِ پارس

(حضرت مولانا محمد اشرف سلیمانی نور اللہ مرقده)

بہت رویں گے کر کے یاد اہلِ میکدہ تجھ کو
شرابِ دردِ دل پی کر تمہارے جام و مینا سے
(شاعر سے معذرت کیساتھ)

ایک ایسی متنوع الصفات ہستی جنہوں نے یونیورسٹی - پشاور شہر - صوبہ پختونخوا اور یہاں تک کہ ملحقہ صوبہ پنجاب کی سرزمین کو اپنے فیض سے بقیۂ نور اور خاکِ کیمیا بنادیا۔ وہ مکتبِ سلیمانی سے فیضیاب حضرت مولانا محمد اشرف قدس سرہ 'تعالیٰ' کی مقناطیسی روحانی شخصیت تھیں۔ یونیورسٹی کے ہر کونے پر ذکرِ الہی کیلئے مساجد تعمیر ہوئیں، اس روحانی 'دینی اور اصلاحی انقلاب کی برکت تھی کہ نوجوان اُستادوں اور شاگردوں کے چہرے سنتِ رسول ﷺ کے اتباع میں شرعی داڑھیوں سے مَزمین اور منور ہو گئے۔ اکثر ہاتھوں میں تسبیح کے دانوں اور زبانوں پر کلماتِ پاک کے ورد کیساتھ گھومنے لگے۔ جسم کے لباس میں ٹائی اور کسی بوئی تنگ پینٹ کی جگہ لمبی آستینوں کی قمیصوں اور پانچے چڑھائے چوڑی دار شلواروں نے لے لی۔ جیبوں میں مسواک نظر آنے لگی۔ تبلیغی اجتماعات۔ سہ روزوں - چلوں اور شبِ جمعہ کی رونقیں بڑنے لگیں۔ اندروں اور بیرونِ ملک تبلیغی جماعتیں۔ وعظ اور اخلاق سازی کیلئے گشت پر نکلنے لگیں۔ رمضان مبارک کے بابرکت مہینے میں ہر سو راتوں کو جگہ جگہ قال اللہ اور قال الرسول کی روحانی محفلیں منعقد ہونے لگیں۔ علاقہ پشاور میں ان روحانی بہاروں اور روحانی مناظر کا سارا کریڈٹ صرف اور صرف مولانا محمد اشرف سلیمانی اور اُن کے بیشمار پُرجوش اور فنا فی التحریک تبلیغ ساتھیوں کو جاتا ہے۔

تعارف:

حضرت محمد اشرف صاحب کا تعلق پٹھانوں کے مہمند قبیلے سے تھا۔ والد مرحوم کا اسم گرامی محمد اکبر خان تھا۔ پشاور کے قریب شیخ محمدی گاؤں کے رہنے والے تھے۔ مرحوم اسلامی شعابر کے بابتدائی فقیہ منش - صاحبِ تقویٰ اور مہمان نواز شخصیت تھیں۔ اپنا قالینوں کا کاروبار دہلی - کلکتہ -

دارجیلنگ اور شملہ تک محیط تھا۔ والدہ صاحبہ کا وطن بھی تپہ خلیل مہمند شیخ محمدی پشاور تھا۔ نیک فطرت اور پاکباز خاتون تھیں۔ مولانا صاحب چھ مئی ۱۹۲۵ء کو پیدا ہوئے۔ جائے پیدائش محلہ مقرب پشاور شہر تھا۔ ان کے تین اور بھائی بھی تھے۔ بڑے بھائی محمد اکرم خان ایئر فورس میں اسکورڈن لیڈ رہے۔ اور بعد میں فارن سروس میں تریڈ کمشنر رہے۔ دوسرے بھائی محمد اسلم خان فوج کے شعبہ صحت سے بطور ایئر وائس مارشل ریٹائر ہوئے۔ راقم الحروف کے ڈائریکٹر اور سیکرٹری ہیلتھ بھی رہے۔

تعلیم و ملازمت: مولانا موصوف کا گھریلو ماحول ابتداء ہی سے علمی اور دینی تھا۔ والد محترم سے فارسی اور اردو کی دینی کُتب پڑھیں۔ فارسی ادب کا ذوق پایا۔ والدہ صاحبہ سے ناظرہ قرآن پڑھا۔ لیکن خود فرماتے تھے کہ باوجود عربی کے اُستاد ہونے کے اب تک ان کی قرأت اور تجوید قرآن صحیح نہیں ہے۔ اور ایسا ہونا والدہ کی شاگردگی اور اولین طرز ادائیگی الفاظ قرآنی کا اثر ہے۔ گھر میں ہی ایک خالہ زاد بھائی سے الگ متعدد اردو اور فارسی کی متداول تفاسیر۔ احادیث۔ سیرت اور فقہ کی کُتب پڑھیں۔

ابتدائی سکول کی تعلیم اسلامیہ سکول شملہ سے حاصل کی۔ ۱۹۳۰ء میں میٹرک کا امتحان اسلامیہ ہائی سکول نمبر ۲ پشاور سے امتیازی حثیت سے پاس کیا۔ اگلے سال ۱۹۳۱ء میں ادب فاضل کی سند پنجاب یونیورسٹی سے حاصل کی۔ اسی دانش گاہ سے ایف۔ اے اور بی۔ اے کیا۔ حضرت سلیمان ندویؒ کے مشورے پر پشاور یونیورسٹی سے ۱۹۵۳ء میں ایم۔ اے (عربی) کی ڈگری اعلیٰ اعزاز کیساتھ پائی۔ دو سال بعد پنجاب یونیورسٹی سے پرائیویٹ امیدوار کے طور پر ایم۔ اے (فارسی) کی ڈگری بھی حاصل کر لی۔ دینی تعلیم اپنے ہی محلے کی مسجد کے پیش امام حضرت نور الاسلام باجوڑی سے حاصل کی۔

شادی:

۱۹۴۵ء میں مازرہ شبقدر کے مولانا سید فقیر اللہ شاہ صاحب کی دختر نیک اختر کے ساتھ شادی کی۔ موصوفہ مہمانوں اور متعلقین کی اچھی خدمت کرتیں اور ماہ رمضان میں معتکفین کا خوب خیال رکھتیں تھیں۔ البتہ اولاد کی نعمت سے محروم تھیں۔

معمولات:

اپنے مکان پر عصر سے مغرب عام مجلس ہوا کرتی تھی۔ مولانا صاحب درس کلام پاک کیساتھ ساتھ وعظ و نصیحت فرماتے۔ حاضرین کے سوالات کے جواب دیتے۔ البتہ بروز جمعہ قرآن، پاک کا ختم ہوتا اور پھر اجتماعی دُعا پر محفل اختتام پذیر ہوتی۔

لباس و خوراک:

مولانا صاحب عام لباس شلوار قمیص۔ قراقلی ٹوپی اور شیروانی زیب تن فرماتے۔ اور موسم کے مطابق لباس و پوشاک استعمال فرماتے۔

مولانا کھانا کم تناول فرماتے۔ کبھی کبھی پائے اور حلیم کھانا بھی پسند فرماتے۔ کھانے کے بعد سبز چائے ضرور نوش فرماتے۔ تہجد اور اشراق کے نوافل کی ادائیگی روز کا معمول تھا۔ فجر کی نماز

کے بعد خطوط کے جوابات ضرور خود یا کسی معتقد سے لکھواتے۔ اشراق کے بعد قیلولہ بھی روز کے معمولات میں شامل تھا۔

بیماریاں: مولانا صاحب کو کئی بیماریاں اور عوارض درپیش تھیں۔ ۱۹۵۲ء میں عمر کے ساتھ بڑھتی ہوئی پٹھوں کی شکست و ریخت کی لاعلاج بیماری سے واسطہ پڑا۔ جس کی وجہ سے سماعت - بصارت اور گویائی متاثر ہو گئی۔ چلنے پھرنے سے آہستہ آہستہ محروم ہوتے گئے۔ معدے کی تیزابیت یعنی السر (زخم) عمر بھر کا درد سر رہا۔ خود فرماتے تھے - "ساری عمر قسما قسم بیماریوں کا شکار رہا۔ بدنی کمزوری۔ السر۔ دمہ اور الرجی وغیرہ - سماعت۔ دید اور گویائی سب متاثر۔ لیکن طاقت زبان کسی حد تک اب بھی سلامت ہے۔ پروردگار تیرا شکر - عنایت اور کرم ہے۔ جب تک زندہ ہوں! اسی سے تیرے دین کی خدمت جان و دل سے انشاء اللہ کرتا رہوں گا"۔

ملازمت: مولانا مرحوم نے ۱۹۵۳ء میں اسلامیہ کالج میں بطور جونیئر لیکچرر چارج سنبھالا۔ ۱۹۷۸ء میں عربی ڈیپارٹمنٹ کے چیرمین مقرر ہوئے۔ ۱۹۸۵ء میں ملازمت سے ریٹائر ہوئے۔ بعد میں دو سال تک ملازمت میں توسیع کی گئی۔

رہائش: سروس کے اوائل میں اسلامیہ کالج کے مکان نمبر ۱۰ میں رہائش پذیر رہے۔ بعد میں مکان نمبر ۱۳ میں منتقل ہوئے اور آخر میں ایک بڑے بنگلے ۱۷۔ اے میں تشریف لے گئے۔ ریٹائرمنٹ کے بعد اپنے مکان اشرف منزل - شائین کالونی بالمقابل اسلامیہ کالج میں آباد ہوئے۔

سیاسی زندگی: مولانا صاحب نے قیام پاکستان اور اس کے قیام کے چند سال بعد تک مسلم لیگ کے پلیٹ فارم سے قوم کی خدمت کی۔ مسلم لیگ کے سیکریٹری جنرل رہے۔ مسلم لیگ کے خفیہ ونگ کو بھی چلایا۔ گھر پر پارٹی کے پیغام کی تشہیر کیلئے ایک ریڈیو سٹیشن قائم کیا۔ لیکن پاکستان کو ایک اسلامی ریاست بنانے کا خواب شرمندہ تعبیر نہ ہوسکا۔ ۱۹۵۳ء میں سیاست سے دل مکمل طور پر بیزار ہو گیا اور تمام تر توجہ تبلیغ و اشاعت دین پر دینی شروع کی۔

سلاسل طریقت: وہ چاروں سلاسل طریقت سے منسلک تھے۔ ان کے اولین پیر و مُرشد سید سلیمان ندوی تھے انکی وفات کے بعد شیخ عبدالعزیز دجاجو کے دستِ حق پرست پر بیعت فرمائی اور انکی رحلت کے بعد مہمند ایجنسی کے حضرت مولانا فقیر محمد سے تعلق جوڑا۔ اور اُن سے مزید فیض پایا۔

خلفاء: حضرت مولانا اشرف سلیمانی کے ۲۵ خلفاء تھے۔ ان میں مولانا احمد جان غزنی خیل جیسے بیباک اور خوش بیان عالم و مقرر بھی شامل تھے۔

اسفار و حج: ۱۹۵۵ء میں سفرِ ہند کیا۔ ۱۹۵۷ء میں کئی بیرون ملک تبلیغی سفر کئے۔ اور اپنے تاثرات اور کوائف کو تحریری شکل دی۔ اور زندگی بھر میں نو (۹) حج ادا کئے۔

اخلاق و معاملات: مولانا صاحب کی طبیعت میں تواضع۔ جود و سخا، دیانت - صبر - برداشت - مروت - عزم و استقامت - شجاعت اور طنز و مزاح کی خوبیاں۔ اوصاف اور اخلاقیات کوٹ کوٹ کر بھری ہوئی تھیں۔ مستجاب الدعاء بزرگ تھے۔ عشقِ رسول ﷺ میں سراپا ڈوبے ہوئے تھے۔ جنات بھی آپ کے قابو میں تھے۔ اس لحاظ سے جنی پیر بھی کہلائے جاسکتے ہیں۔

مسئلی تنگ نظری اور علمی تعصب: ایک مبلغ اور کامل صوفی ہونے کے وجہ سے روایتاً تو مولانا صاحب کو مسئلی مسائل میں وسیع الخیال اور بالغ النظر ہونا چاہیئے تھا۔ لیکن افسوس ان پر دیو بندی اشرفی مکتب فکر کے سخت تقلیدی نظریات عمر بڑھنے کیساتھ فزود تر ہوتے گئے۔ مثلاً مشہور عالم اور مفسر قرآن سید ابو الاعلیٰ مودودی کی تحریروں کو ایمان شکن کہا۔ ایک دوسرے اہم مبلغ اسلام اور مفسر ڈاکٹر اسرار مرحوم کو بار بار اُن کے تقاضے کے باوجود وقت نہ دینا۔ نامور شیعہ عالم عارف الحسینی مرحوم کے لئے دعائے مغفرت سے یہ کہہ کر انکار کرنا کہ وہ صحیح مسلک پر نہیں تھے۔ اسی طرح بوہرہ فرقے کے پیشوا اور امام سید بُرہان الدین کو مروجہ ملکی اور بین الاقوامی لقب "سیدنا" کی بجائے "سید ہم" کہہ کر پُکارنا۔ سلطان الہند خواجہ معین الدین چشتی اجمیری کے مزار پر پھولوں کی چادر پھیلانے اور خواجہ کے وسیلے سے رب کائنات سے دعائیں مانگنے کی صدیوں پرانی روایت سے صاف انکار کرنا چند مثالیں ہیں۔ اور ایسے اقدامات اتحاد امت و مودت بین المسلمین کی دعوت کے بھی خلاف تھے۔ بہر حال بزرگوں کی اپنی ایک شان طریق اور عادت ہوتی ہے اور یہ راز مرد بزرگ ہم سے بہتر سمجھتے ہیں۔

اسکی نفرت بھی عمیق اس کی محبت بھی عمیق

قہر بھی اس کا ہے اللہ کے بندوں پر شفیق

پرورش پاتا ہے تقلید کی تاریکی میں

ہے مگر اس کی طبیعت کا تقاضا تخلیق

دینی معرکے: حضرت مولانا قدس سرہ نے اپنی زندگی میں کئی دینی معرکے سر کیے۔ وہ وفاقی شرعی عدالت کے جج اور مجلس شوریٰ (وفاقی پارلیمنٹ) کے ممبر رہے۔ پشاور یونیورسٹی میں قادیانی سازشوں کا ڈٹ کر مقابلہ کیا۔ مُنکرین حدیث کو جُھٹلایا اور بے نقاب کیا۔ پشاور صدر میں فری میسن لاج کی وسیع و عریض زمین پر مسجد درویش اور مدرسہ امداد العلوم حکومتی رکاوٹوں کے باوجود تعمیر کیے۔ وفاقی شرعی عدالت اور مجلس شوریٰ میں شاتمِ رسول ﷺ اور رجم کی شرعی حد پر مُدلل بحثیں فرمائیں۔

تصانیف:

(۱) سلوک سلیمانی پر ایک اجمالی نظر۔ اشاعت۔ مکتبِ سرمدی۔ ۱۹۶۹ء

(۲) سلوک سلیمانی یا شاہراہ معرفت۔ تین جلد۔ شائع ۱۹۸۱ء

(۳) فضائل اعمال کا فارسی ترجمہ

(۴) اکابرین علماء اور اولیاء پر شاہکار مضامین

(۵) اصلاحی خطبات (دو جلدیں)

(۶) شاتم رسول ﷺ کی شرعی سزا

(۷) قرآن و حدیث کی روشنی میں دعوت و تبلیغ کے تقاضے

(۸) آنحضرت ﷺ کے داعیانہ اخلاق۔

اس کے علاوہ کئی کتابچے اور مقالات ان کے قلم گوہر بار سے معرض تحریر میں آئے اور چھپتے رہے۔ غیر مطبوعہ مواد ڈھیر سارا موجود ہے۔

اولاد: مولانا لاؤلد تھے۔ البتہ انکی والدہ صاحبہ۔ انکی دو بہنیں اور انکی ایک بھانجی انکے ساتھ رہائش پذیر تھیں۔

آخری آرام گاہ:

یونیورسٹی کے عمومی قبرستان میں اپنی والدہ ماجدہ اور ہمشیرہ مرحومہ کے ساتھ آپکی آخری آرام گاہ ہے۔ یہ جگہ کافی عرصہ قبل انجنیئرنگ کالج پشاور کے سابق پرنسپل عبید اللہ ڈرانی صاحب نے اپنے لیے مخصوص کرا کر یہاں ایک فُہ بنوایا۔ جس کو یونیورسٹی طلباء نے مسمار کر دیا تھا۔ اور کافی کھلی جگہ درمیان میں خالی پڑی تھی۔ قبر کے سرہانے کتبے پر لکھی ہوئی تحریروں درج ہے۔

بسم الله الرحمن الرحيم فقل سلامٌ عليكم۔ كتب ربكم على 'نفسه الرحمة و رحمتی وسعت كل شيء۔
حضرت مولانا محمد اشرف السليمانی رحمہ اللہ الودود

پیدائش: ۶ مئی ۱۹۲۵ء بروز جمعرات -- وفات: ۱۹ ستمبر ۱۹۹۵ء بروز منگل

آنکے بخشیدہ ہمیشہ مردہ دل را زندگی -- کوچ کرد از دار محنت خوش به نعمت خانه شد

(ترجمہ: وہ ہستی جو ہمیشہ مُردہ دلوں میں جان ڈالا کرتی تھی۔ اس غم اور مصیبت کے گھر کو چھوڑ کر (دائمی) نعمت کدہ کی طرف چلی گئی۔)

مولانا محمد اشرف کے بارے میں میرے ذاتی تاثرات اور مشاہدات

مولانا اشرف صاحب کو میں نے پہلی بار اغلباً ۱۹۶۱ء کے دور ان کی رہائش گاہ پر دیکھا۔ میرے بڑے بھائی الطاف حسین شاہ کے ان کے ساتھ معتقدانہ اور نیازمندانہ تعلقات تھے۔ عصر کے وقت ہم دونوں وہاں پہنچے۔ ایک خوش شکل' شگفتہ خو اور ہنس مکھ درمیانی عمر کے ایک بزرگ سامنے گھٹنوں کے بل تشریف فرما تھے۔ گرد ایک دائرے کی شکل میں چند دیگر نوجوان بھی مؤدبانہ سر جھکائے نیٹھے ہوئے تھے۔ برادر م صاحب نے احتراماً دو زانو ہو کر ان کے ہاتھوں کو بوسہ دیا۔ میں نے ان کے اس فعل کی تقلید کی۔ خیال رہے کہ مولانا بزرگوار جسمانی طور پر خاصے معذور تھے اور کانوں کیساتھ سننے کیلئے آلہ سماعت بھی لگا رکھا تھا۔ اس پہلی نورانی محفل کی تفصیل تو مجھے یاد نہیں۔ صرف اتنا یاد ہے کہ مولانا پہلے آہستہ آہستہ دھیمے انداز میں اپنی گفتگو شروع کرتے۔ بعد میں ان کی آواز بلند ہوجاتی اور فصاحت و بلاغت کے دریا بہانا شروع کردیتے۔ درمیان میں کبھی کبھی اردو و فارسی کے اشعار بھی اپنے بیان میں پرودیتے۔ کلام اقبال کے تو گویا حافظ تھے۔ ایک بات یہ بھی میرے مشاہدے میں آئی کہ اس دوران اگر جلال اور شان کبریائی کا ذکر آتا یا حضور ﷺ کی معاشرتی اور معاشی زندگی کا کوئی قصہ آجاتا یا صحابہ کرام رضوان اللہ علیہم اجمعین۔ اولیاء عظام کی قربانیوں اور دینی حمیت کا تذکرہ آجاتا تو سنجیدہ ماحول کے گھمبیر سناتے میں اچانک ان کی زبان سے بے ساختہ "اللہ" کا نعرہ مستانہ نکل جاتا۔ ان کی اس ادا کی ہیبت اور گونج ایسی لاشعوری ہوتی کہ مجھ جیسا کمزور اعصاب بندہ ڈر کے مارے کانپ جاتا۔ اور ایسے سامع مجلس کی غیر ارادی جنبش و حرکت مولانا مرحوم کے ہونٹوں پر ایک دلبرانہ مسکراہٹ طاری کردیتی۔

ہمارے محترم بھائی جان بچپن سے ہی نماز۔ روزہ اور دیگر فرایض دینی کے بڑے پابند ہیں۔ اخلاق عالیہ۔ شرافت اور خاموش طبیعت کے مالک ہیں۔ مُصلے' ان کے لیے تختِ شاہی سے بڑھ کر ہے۔ ان کی ابتدائی دینی اور روحانی تربیت میں ہمارے نانا جان مرحوم سید زمان شاہ۔ بنوں کے حافظ شیر جان اور حضرت مولانا محمد اشرف سلیمانی کا بہت بڑا حصہ ہے۔ آپ اپنی سوانح حیات" حدیث نامہ بر" میں مولانا اشرف نور اللہ مرقدہ کی شخصیت۔ محبت اور فیض کا ذکر یوں کرتے ہیں۔ "محمد اشرف صاحب اسلامیہ کالج میں عربی کے اُستاد تھے۔ ہماری فارسی اختیاری کے استاد جب کبھی چھٹی پر ہوتے تو اشرف صاحب ہماری کلاس کو بھی پڑھا لیتے۔ ان کے فصاحت اور بلاغت کے تو ہم اس دن سے معتقد ہوئے جب کالج کے ڈین صاحب ریٹائر ہو گئے اور ایک دن مولانا اشرف صاحب کی مبلغانہ تقریر ہم نے سنی۔ وہ بلا شبہ ایک عظیم انسان اور جید عالم تھے۔ ہمارے دوست ظفر بیگ بیٹھنی کی تجویز پر ہم چند دوستوں نے مولانا صاحب سے قرآن پاک کا درس لینے کا فیصلہ کیا۔ جس کیلئے انہوں نے حامی بھر لی۔ ظفر بیگ جو ایک ذہین و فطین مگر متلاطم شخصیت کا مالک تھا نے خود تو محض چند روز تک ہمارا ساتھ دیا۔ لیکن میں اور فتح محمد کافی عرصے تک مولانا صاحب کے حلقہ درس اور صحبت صالحہ سے فیض یاب ہوتے رہے۔ اُن ہی کے دولت کدہ پر ہمیں کئی اکابرین سے ملنے اور اُن کی عالمانہ گفتگو سننے کا اتفاق ہوا۔ ان ہی میں مشہور صاحب تصنیف و تالیف مولانا امین الدین اصلاحی اور تبلیغی جماعت کے حاجی عبد الحمید (ڈائریکٹر جنرل ٹیلی فون و تیلی گراف) اور حاجی ارشد صاحب شامل تھے۔ یہ عقدہ تو کافی بعد مہں ہم پر کھلا کہ مولانا اشرف

صاحب تو تحریکِ پاکستان سے بطور سالار پاکستان مسلم لیگ نیشنل گارڈ ز اور مولانا الیاس صاحب کی تبلیغی جماعت سے بحیثیت ایک عظیم مبلغ کے وابستہ رہے ہیں۔ اُن ہی دنوں ہندوستان سے مولانا الیاس کے بیٹے اور جانشین مولانا محمد یوسف صاحب پاکستان آئے۔ اُن سے ملنے اور اُنکے مواعظِ حسنہ پشاور کی تاریخی مسجد مہابت خان میں سُننے کا موقع ملا اور بعد ازاں مولانا اشرف کی قیادت میں رائے وِند میں بین الاقوامی اجتماع میں شریک ہوئے۔ مولانا صاحب عالم دین ہونے کے ساتھ ساتھ صوفی اور پیر بھی تھے۔ اور صوفیاء کے چاروں سلسلوں سے بیعت تھے۔ ان کی ان متنوع حیثیتوں کے متعلق بھی دلچسپ بحث ہوتی تھی۔ اور وہ ہمیشہ اپنے مخصوص محبت بھرے انداز سے ہماری معلومات میں اضافہ فرماتے۔ ان کا دولت کدہ مرجع خلاق تھا۔ لیکن ہمارے درس کے اوقات بالکل جُدا تھے۔ بعد میں حج پر جانے اور پھر طویل علالت کی وجہ سے ہم مزید اُن کی صحبت سے مُستفید نہ ہوسکے۔

ہمارے ریاضی کے اُستاد افتخار حسین خٹک مولانا صاحب کے پڑوس میں رہتے تھے۔ لیکن دونوں کے مشاغل اور دلچسپیوں میں بُعد المشرقین تھا۔ افتخار صاحب اچھے ریاضی دان ہونے کے علاوہ شعر و شاعری اور فنونِ لطیفہ سے بھی شغف رکھتے تھے۔ لیکن دونوں پڑوسیوں کا ایک دوسرے کیلئے باہم احترام کا رشتہ ضرب المثل تھا"

ان کے اس بیان کی تصدیق "تذکرہ و سوانح حضرت مولانا محمد اشرف سلیمانی" کے مُصنّفین و مؤلفین نے بھی حرف بہ حرف کی ہے۔ اب میں حضرت مولانا صاحب کے چند واقعات اور ارشادات اپنی پشتو تصنیف "دُ اُستادانو لعل او گُتی لعل" (استاذہ کے فرمودات' سچے اور جعلی موتی) سے اُردو ترجمہ کر کے پیش کرتا ہوں۔ جس میں علم و حکمت - وعظ و نصیحت اور علم و معرفت اور طنز و مزاح کے کئی نکتے پوشیدہ ہیں۔

۱۔ حضرت مولانا محمد اشرف اسلامیہ کالج میں عربی کے اُستاد اور تبلیغی جماعت کے امیر تھے۔ ہر شام ان کے ڈیرے پر ایک تبلیغی محفل منعقد ہوتی تھی۔ مختلف الخیال بزرگ پروفیسر اور جوان طالب علم شریک محفل ہوتے۔ کبھی کبھی مولانا صاحب سے سوال و جواب کا سلسلہ بھی شروع ہوجاتا۔ مولانا صاحب ایک مُتقی اور دیندار شخصیت ہونے کے باوجود ایک ہنس مُکھ - شائستہ مزاج اور حس مزاح کے مالک انسان بھی تھے۔ ایک روز انگریزی ادب کے استاد عبد الصمد صاحب انسان کے ارتقائِ نظریے کی وکالت کر رہے تھے۔ ان کے ہاتھ میں ایک کتاب تھی جس کے سرورق پر بندروں اور چیمپینز کی تصویریں تھیں۔ صمد صاحب نے کتاب کا سرورق مولانا صاحب کو دکھا کر کہا "مولانا یہ ہمارے آباء و اجداد ہیں"۔ مولانا صاحب نے مُسکرا کر فرمایا "کسی کے پونگے۔ ہمارے تو نہیں"۔ نوجوان لڑکے اِس جُبتے ہوئے فقرے میں چُھپے طنز کو بوجھ گئے اور زور سے ہنسے۔ صمد صاحب اِس بات کا بُرا مان گئے اور زرا غصے سے مولانا صاحب کو مخاطب ہوئے "آپ نے بھی تو اپنے گرد بندر اکھٹے کر رکھے ہیں (بندروں کا تماشا لگا رکھا ہے)۔

۲۔ جیسے پہلے عرض کر چکا ہوں۔ میرے برادر بزرگ الطاف حسین شاہ بھی مولانا صاحب کے معتقدین اور نیاز مندوں میں تھے۔ لیکن ساتھ ہی ان تعلقات میں بے تکلفانہ رنگ بھی شامل ہوجاتا۔ ایک دفعہ مولانا صاحب کے پڑوس میں اُنکا سابقہ گھر ایک مشہور شاعر اور اُستاد کو الاٹ ہوا۔ جو شراب و شباب کا شغل فرمانے کیلئے مشہور تھے۔ ایک شام مولانا صاحب کالج انتظامیہ کی اس ستم ظریفی کا گلہ کرنے لگے تو فرمایا "جس مکان میں صبح شام قال اللہ و قال الرسول کی بابرکت محفلیں جمتی

تھیں وہاں سے اب قفلِ مینا اور جام و ساغر کے کھڑکنے کی آوازیں آتی ہیں۔" بھائی جان جو ان کے پہلو میں بیٹھے ہوئے تھے' نے فی الفور اس اُردو مصرعے کی گرہ لگادی: "مسجد کے زیر سایہ خرابات چاہیں۔" مولانا بصد کوشش اپنی مُسکراہٹ نہ روک سکے۔

۳۔ ہمارے یہ بھائی جان چند مہینوں تک کیڈٹ کالج میں اُستاد رہے۔ ایک روز مولانا صاحب کی خدمت میں حاضر ہوئے۔ مولانا صاحب کی وعظ و نصیحت کا اپنا ایک انداز تھا۔ اپنے مُربیانہ شفقت کے اس مبلغانہ انداز میں استفتار فرمایا "الطاف آجکل کیا کام کرتے ہو؟"۔ بھائی صاحب نے جواب دیا۔ "حضرت کیڈٹ کالج میں اُستاد ہوں۔" مولانا صاحب نے فرمایا "یہ اُستادیاں مستادیاں کرتے رہو۔"۔ اب اس سے پہلے کہ مولانا صاحب اپنے مخصوص انداز میں پند و نصیحت کیلئے تمہید باندھتے ' بھائی جان نے 'پیش بندی کا یہ وار کیا۔ اور قدرے فدویانہ خفگی - شکایت اور شوخی کے انداز میں کہا: "حضرت خدا را ب گالیاں تو نہ دیں۔" مولانا صاحب اپنی زبان سے نکلے اُردو محاورے کی نزاکت کو جان گئے۔ قدرے زور سے ہنسنے اور فرمایا "الطاف۔ تم تو کبھی ہم اہل زبان کو بھی مات دے جاتے ہو۔"۔ یاد رہے کہ مولانا صاحب اصل میں تو مہمند پشتون تھے لیکن کافی عرصہ دہلی - شملہ اور آگرہ میں سکونت پذیر ہونے کی وجہ سے اُن کی مادری زبان اُردو تھی۔ اور استادیاں مستادیاں کرنا ایک اُردو محاورہ ہے۔ جو زیادہ چالبازیوں اور مکر و فریب کے قبیح معنوں میں استعمال ہوتا ہے۔

۳۔ ۱۹۶۰ء اور ۱۹۷۰ء کی دہائیوں میں سوشلزم کا نظریہ نئی نسل میں خاصا مقبول تھا۔ ترقی پسند طالب علموں نے اپنی جیبوں پر ایسے تمغے (بیجیز) ٹانگے ہوتے تھے۔ جن پر ماؤزے تنگ کی شبیہ کندہ ہوتی تھی اور ساتھ ہی چیرمین ماؤ کے اقوال پر مشتمل "ریڈ بُک" پھیراتے نظر آتے۔ جواب میں جمعیت طلباء والوں نے "اللہ اکبر" کے تكمے نکالے۔ مولانا صاحب نوجوان نسل میں سوشلزم اور لادینیت کے اس سیلاب سے دلگیر اور افسردہ تھے۔ کبھی کبھی یہ بھی فرماتے کہ "ہماری نوجوان نسل کو کیا ہو گیا ہے۔ ہر وقت موڈی کی ٹانگیں لٹکائے پھرتے ہیں۔"

۵۔ مہربان سکول کے دنوں سے میرا دوست اور ہم جماعت تھا۔ ان دنوں انجینئرنگ کالج میں زیرِ تعلیم تھا۔ مولانا صاحب کے تذکرہ و سوانح نگار مؤلفین نے بھی انکا ذکر کیا ہے۔ مولانا صاحب کے بڑے قریب تھے۔ اللہ پاک کا کرنا ایسا ہوا کہ اس کا تعلق اسلامی جمعیت طلباء کے صدر ڈاکٹر کمال آف مرغز کے ساتھ جڑھ گیا۔ اور اس وجہ سے مولانا صاحب سے دوریاں پیدا ہو گئیں۔ جب کافی دن غائب رہا تو کسی نے جاکر مولانا صاحب کو خبر کر دی کہ مہربان دامن چڑا کر کسی اور کا ہو گیا ہے۔ تب جناب مولانا صاحب نے اس دلخراش خبر پر یوں تبصرہ فرمایا "ہاں! یہ جماعت اسلامی والے ہم سے تیار نوالے چھین لیتے ہیں۔"

۶۔ یہ کائنات حادث ہے یا قدیم؟ اس میں پیش آنے والے واقعات کاتبِ تقدیر کے ہاتھوں سے ازل سے لکھی ہوئی تحریریں ہیں۔ یا پھر یہ اچانک وقوع پزیر ہونے والے مادی حوادث ہیں؟ یہ فلسفہ کے پُرانے سوالات ہیں۔ مولانا صاحب فرماتے تھے "جسے تم حادثہ کہتے ہو" وہ میرے مولیٰ کی سوچی سمجھی سکیم ہوتی ہے۔"۔ کبھی کبھی مولانا صاحب روحانی وارفنگی کے عالم میں مولانا اشرف علی تھانوی کے ایک خلیفہ عزیز الحسن مجذوب کا ظاہری اور باطنی سنگار کردہ اور مُزین یہ عارفانہ شعر بار بار پڑھتے اور اس طرح مجازی اور حقیقی عاشقوں کے دلوں کے زخموں پر مرحم رکھتے جاتے:

ہر تمنا دل سے رخصت ہو گئی --- اب تو آجا اب تو خلوت ہو گئی

۷۔ ایک روز میں نے ان سے درخواست کی "حضرت - سلوک میں جب تک اجازت عطا نہ ہو" بندہ ناقو ہی ہوتا ہے۔ آپ مجھے بیعت فرمائیں - فرمایا "بیعت تو نہیں دے سکتا۔ فی الحال وظیفہ بتا دیتا ہوں"۔ اور اللہ تعالیٰ کے صفاتی ناموں میں سے ایک کلمہ کا ورد کرنے کی تاکید فرمائی۔ اسی موقع پر انہوں نے ساتھ ہی فرمایا "الطاف (میرے برادرِ بزرگ) کی طرح تم بھی ہمیں بھول جاؤ گے"۔ اور شومئ قسمت سے وہی ہوا۔ جو حضرت نے فرمایا تھا۔ اُن کی مجالس میں جانے کا سلسلہ کم ہوتا گیا۔ اور آج جب حضرت کی شخصیت اور فیض ہر یہ مضمون لکھ رہا ہوں۔ تو یہ واقعہ بھی حسرتاً "بمعِ اس شعر کے یاد آگیا:

بے کس قدر عجیب محبت کا سلسلہ .. بنتا رہا" بگڑتا رہا" ٹوٹتا رہا

۸۔ ایک بار میری ناف کے نیچے ایک پھوڑا نکل آیا۔ دوائیوں سے علاج کرتا رہا۔ "لیکن درد بڑھتا رہا جوں جوں دوا کی"۔ درد کی شدت اتنی بڑھ گئی کہ میں یونیورسٹی کی سڑکوں پر نیم بیخود گھومتا رہا۔ بے خیالی میں میرا رُخ مولانا صاحب کے آستانے کی طرف ہو گیا۔ مولانا صاحب تشریف فرما تھے۔ شدتِ درد سے بے تکلفاً "اپنا سر انکی گود میں رکھ دیا۔ اور تقریباً" روتے اور چیختے ہوئے اپنی تکلیف بیان کی۔ مولانا صاحب نے ایک ہاتھ سے مجھے سنبھالا اور دوسرا ہاتھ دُکھتے ہوئے پھوڑے پر رکھا اور کچھ پڑھنا شروع کیا۔ میں اس نیم بے ہوش غنودگی کی حالت سے اس وقت نکلا جب مولانا صاحب کی یہ مڈھر بھری آواز میری کانوں سے ٹھکرائی "بیٹا کچھ آفاقہ ہوا؟"۔ میں نے "جی" کہہ کر سر ہلایا۔ صبح پھوڑا پک چکا تھا۔ اور بستر میں زہر بکھرا پڑا تھا۔ آج اتنے بڑے پھوڑے کا نشان تک باقی نہیں ہے۔ مجھے یاد ہے کہ میرے چیخ و پکار اور ذہنی پریشانی کو دیکھ کر ایک بار مولانا صاحب نے فرمایا۔ "بیٹا۔ اب آپ کے علاج کیلئے ہمیں ذہنی اور نفسیاتی امراض کا ہسپتال کھولنا پڑے گا"۔

۹۔ انسانی زندگی میں آلام اور آزمائش کے دور آتے رہتے ہیں۔ لیکن سالک کیلئے ایسے امتحانات عروج روحانی کا باعث بنتے ہیں۔ مولانا صاحب تبلیغی جماعت کے ساتھ وابستہ ہونے کیساتھ ساتھ ایک بلند مرتبت صوفی بزرگ بھی تھے۔ بعض دوستوں کا خیال تھا کہ تبلیغ ایک تحریک ہے اور تصوف میں شیخ اور سلسلہ طریقت جویائے حق میں شخصیت پرستی کا رجحان پیدا کر دیتا ہے۔ اور اس شخصیت اور مُرشد پرستی کی رو میں بہہ کر مخلص بندہ تحریک کے اصل مقاصد سے دور پڑ جاتا ہے۔ وہ اکثر تحریک کو توجہ دینے کے بجائے شیخ سے عقیدت اور مُرشد کے آستانے سے استفادے کو زیادہ تر جیج دیتا ہے۔ ۱۹۷۷ء کے لگ بھگ انہی اختلافات اور غلط فہمیوں نے پہلے ایک سازش اور بعد میں بُہتان کی شکل اختیار کی۔ نتیجتاً اس فتنے نے مولانا صاحب کے حساس قلب پر دائمی ضرب لگانے کے ساتھ مقامی تبلیغی کام کو کافی نقصان پہنچایا۔ ان کے پاک دامن پر بھی چھینٹے پڑے اور افسوس کی بات یہ ہے کہ ان الزامات کے پیچھے ان ہی کے ایک پُرانے رفیق کار کا ہاتھ تھا۔ جنہوں نے آخر میں مولانا صاحب سے معافی مانگ لی۔ لیکن اس الزام تراشی۔ فتنے اور بہتان کا ذکر و اثر تا دیر قائم رہا۔ ان کا ایک معتقد ہونے کی وجہ سے راقم الحروف کو بھی کافی صدمہ پہنچا۔ اور اس کے اثرات کے تحت کچھ عرصہ بعد میں نے "تصوف اور جنس" کے عنوان سے ایک مضمون لکھا۔ جو پشاور یونیورسٹی کے ماہنامہ "پشتو" کے جنوری ۱۹۸۴ء کے شمارے میں چھپا۔ اور میری تصنیف "انوارِ چراغ" مطبوعہ ۱۹۹۱ء میں بھی موجود ہے۔

۱۰۔ ایک دفعہ حضرت مولانا نور اللہ مرقدہ سے اپنے مطالعہ کیلئے ایک زود فہم اچھی اُردو تفسیر قرآن کے باب میں نے دریافت کیا۔ میرا خیال تھا کہ وہ مولانا مودودی صاحب کی تفسیر قرآن "تفہیم القرآن" کا نام لیں گے۔ جو نسلِ نو کے اذہان کو زیادہ اپیل کرنے کی شہرت رکھتی ہے۔ لیکن اُنہوں نے مولانا اشرف علی تھانویؒ کی مشہور تفسیر "بیان القرآن" کا ذکر کیا۔ اور فرمایا کہ یہ اُردو کی احسن التفاسیر ہے۔ یہ تفسیر چونکہ میری نظر سے گذر چکی تھی۔ اور سچی بات یہ ہے کہ اس انمول تفسیر کی ترتیب زبان۔ تفسیری باریکیاں۔ علمی نکات اور ذہنی إشکالات کی سمجھ میری ذہنی استعداد سے باہر تھی۔ اس سے میرے خیال میں مُستند علماء کرام اور فضلاء بہتر مستفید ہوسکتے ہیں۔ میری زبان سے بے ساختہ نکلا "حضرت وہ تو میرے لیئے یونانی ہے۔ البتہ اُن کے مواعظ و ملفوظات کی کتابوں اور "بہشتی زیور" کو میں نے شوق سے پڑھا ہے"۔ میری ان بے تُکی اور شاید جاہلانہ باتوں کو سُن کر بہ ظاہر تو اُن کے لبوں پر مسکراہٹ آئی مگر ان کی اندرونی حیرت اور کرب کو میں نے اُسی وقت محسوس کر لیا۔

۱۱۔ جیسے کہ میں پہلے عرض کر چکا ہوں کہ مولانا صاحب نے جوان عمری سے ہی ملک کی جنگِ آزادی اور سیاسی جد و جہد میں حصہ لیا۔ وہ مسلم لیگ نیشنل گارڈ کے سالار تھے۔ اور احتجاجی جلسے جلوسوں میں شُومد سے آگے آگے رہے۔ ڈاکٹر فدا صاحب جو اُن کے نامور خلیفہ اور جانشین ہیں سے ایک ادبی محفل میں مولانا صاحب کی بابت سُنا کہ ایک بار پشاور میں دفعہ ۱۳۳ نافذ تھا۔ پولیس نے ایک بار لگا کر ایک مقام سے آگے بڑھنے سے روکا۔ سب سے پہلے جس شخصیت نے "اللہ اکبر" کا نعرہ لگا کر ممنوعہ حد کو پار کیا وہ امین الحسنات پیر صاحب مانکی شریف تھے اور دوسرے سرے پر پر شدید فائرنگ کی بارش میں حضرت مولانا اشرف صاحب میدان میں کود پڑے اور آگے بڑھتے چلے گئے۔

۱۲۔ جہانتک مجھے یاد پڑتا ہے یا بھائی جان سے سُنا ہے۔ کہ علامہ پرویز اپنی اوائلِ زندگی میں دلی میں حضرت مولانا کے ساتھیوں میں سے تھے۔ اُن دنوں پرویز صاحب نے چند دینی مسایل پر ایک بے ضرر سا کتابچہ لکھا اور سب ساتھیوں کیساتھ مولانا صاحب بھی خوشی سے پھولے نہ سماتے تھے کہ انکے ایک دوست نے ایسی قلمی ہمت کی ہے۔ افسوس! غلام احمد پرویز صاحب بعد میں اجتہاد۔ تحقیق اور تنقید کے رُعم میں اتنے بے راہ ہو گئے کہ مُنکر حدِ یثِ ثہرے۔ انکی کتاب "لغات القرآن" کے بارے میں حضرت مولانا صاحب نے بعد میں صاف لکھ دیا۔ کہ یہ تحریف و تاویلِ فاسدہ کا پلندہ۔ لغت نویسی سے مذاق اور تلمیح و دجل کا مرکب اور پرویزی حیلہ گری کا نمونہ ہے۔

۱۳۔ قادیانی اور مرزائی فتنوں کے شدید مخالف تھے۔ انٹی احمدی تحریک کے دوران اس جماعت کی مکمل بیخ کنی کیلئے نوجوانوں کو انتھک جد و جہد کرنے کی تاکید کرتے رہے۔ بطور مثال وہ تحریکِ آزادی کے دوران اپنی خفیہ کاروائیوں اور چھاپہ مار سرگرمیوں کا اکثر ذکر فرماتے۔

۱۴۔ مولانا صاحب اگرچہ عربی زبان اور ادب کے اُستادِ کامل تھے اور مشہور عالمِ دین تھے۔ لیکن قرآنِ پاک ناظرہ بچوں کو کسی قادری سے پڑھوانے کی تاکید کرتے۔ خود فرماتے تھے کہ بچپن میں قرآنِ پاک اپنی والدہ محترمہ سے پڑھا ہے۔ اس لئے قرآنی الفاظ کا صحیح تلفظ ادا نہیں کرسکتا۔ واللہ اعلم۔

۱۵۔ ۱۹۶۵ء کی پاک بھارت جنگ کے دوران ایک رات میں نے اپنے دوست مہربان کیساتھ مولانا صاحب کے آستانے پر گزاری۔ کسی معتقد نے امرود کی ایک پیٹی تحفتاً" مولانا صاحب کی نذر کی

تھی۔ میں اور مہربان عصر سے یہی امرود کھاتے رہے۔ میں نے مہربان سے مزاحاً کہا: "مہربان یار تم نے تو یہی امرود نوش جان کرنے کیلئے مولانا صاحب کے ہاں ڈیرہ لگایا ہے۔" سحری کے وقت تہجد کیساتھ قنوط نازلہ پڑھی۔ امام صاحب نے جوش میں آکر "جیوش الکُفر" کی جگہ "جیوش الہند" پڑھ کر اجتہاد سے کام لیا۔ نماز پڑھ کر کسی نے کہا کہ امام نے قرآن پاک اور احادیث سے باہر کے الفاظ استعمال کیے ہیں۔ ہماری نماز نہیں ہوئی۔ مولانا صاحب کامل عالم ہونے کے باوجود فتویٰ دینے سے گریز کرتے تھے۔ دو لڑکے پڑوس میں مولانا عبدالقدوس سرہ' جو جماعت اسلامی کے سابقہ امیر قاضی حسین احمد کے بڑے بھائی - دارالعلوم دیوبند کے فارغ التحصیل اور شعبہ دینیات کے چیرمین تھے' کے ہاں مسئلہ پوچھنے کے لئے بھیجا۔ انہوں نے فتویٰ دیا کہ نماز دوبارہ پڑھی جائے۔

۱۶۔ مولانا صاحب کی وفات کے کچھ عرصہ بعد ایک دن میں اُنکی زیارت پر گیا۔ دیکھا کہ مزار کے احاطے میں ایک ملنگ بیٹھا تھا۔ میں نے نادانی میں یہ سمجھا کہ شاید شکرانے اور نذرانے بٹورنے کیلئے کسی مجاور نے یہاں قبضہ جما لیا ہے۔ جو ہمارے بزرگوں کے مزارات پر ایک عام رواج ہے۔ میں نے ذرا سخت لہجے میں کہا "آخر آپ لوگوں نے بھی وہی کاروبار شروع کر دیا" جن بدعات کے خلاف مولانا صاحب جد و جہد فرماتے رہے۔ "ساتھ ہی پچاس روپے کا ایک نوٹ اس کو دینے کیلئے آگے کر دیا۔ میری حیرت کی انتہا نہ رہی جب اُس ملنگ' جو زبان سے توتلا اور مجذوب تھا' نے زور سے سر بلایا اور جھٹک کر نوٹ لینے سے سراسر انکار کر دیا۔ ساتھ ہی کہا کہ "اس علاقے میں تین غوث گذرے ہیں۔ ایک یہ ہیں (اور قبر کی طرف اشارہ کیا)۔ دوسرے کا نام میں بھول گیا ہوں اور تیسرے کوئی اور ہیں۔" میں نے اُن کی بُلدی درجات کی دُعا مانگی اور دل میں یہ شعر پڑھتا ہوا وہاں سے رخصت ہوا:

کیمیای است عجب بندگی پیرمغاں - خاک او گشتم و چند یں درجاتم دادند

(ترجمہ: میرے مُرشد کے پاس ایک نایاب اکثیر ہے۔ اُن کی قدم بوسی کی تو میرے کی درجات بلند ہو گئے)۔

کُتب حوالہ جات ۔

- ۱۔ تذکرہ و سوانح حضرت مولانا محمد اشرف سلیمانی۔
تصنیف و تالیف:
- ڈاکٹر میر حاتم 'ڈاکٹر شیر حسن' ڈاکٹر سراج سواتی
- ۲۔ دودِ چراغ - مصنف ڈاکٹر چراغ حسین شاہ
- ۳۔ نالیدلے بلا (پشتو) - ایضا"
- ۳۔ گُلیاتِ اقبال
- ۵۔ مسدسِ حالی
- ۶۔ حیاتِ قادر - عبید اللہ ڈرائی
- ۷۔ ودر ای سادھو۔ ایضا"
- ۸۔ دی ایوالوشن آف فیتھ - ایضا"
- ۹۔ چارِ اسلام - ایضا"
- ۱۰۔ حدیثِ نامہ بر - مصنف سید الطاف حسین شاہ
- ۱۱۔ سلوکِ سلیمانی - مصنف مولانا محمد اشرف سلیمانی
- ۱۲۔ وکی پیڈیا ڈاٹ کام